



# సనాతన సారథి

ఫిబ్రవరి 2018





నిత్య నూతన భావ నీరధి సత్యస్థాయీ భవ్య భారతి  
 సత్య ధర్మ ప్రేమ శాంతుల జగములన్ నెలకొల్పు సారథి  
 అహము నన్యాయంబు నక్రమ మజ్జతన్ హతమార్పు సారథి  
 మహిని ప్రత్యక్షముగ భగవన్మహిమలన్ వెలయించు సారథి  
 ప్రకృభాటలు చిక్కుదారులు తిక్కతోవలు తొక్కనీక  
 చక్కని మార్గాన నడిపి జన్మ లక్ష్యము చేర్పు సారథి

- రామశర్మ

# సనాతన సారథి

సత్య, ధర్మ, శాంతి, ప్రేమలద్వారా మానవజాతి సామాజిక,  
నైతిక, ఆధ్యాత్మిక అభివృద్ధికి అర్పితము

సంపుటము 61  
సంచిక 2

ఫిబ్రవరి 2018

ప్రచురణ తేదీ  
జనవరి 23

1. సనాతన సారథి: అరవై దివ్య వసంతాలు	సంపాదకీయం	4
2. ఉత్తమ జిబికి ఉత్తమ గుణమే సార్థక మార్గము	స.సా. 1958 ఫిబ్రవరి సంచికనుండి	5
3. రామకథారస వాహిని (ధారావాహికం)	భగవాన్ శ్రీ సత్యసాయిబాబావారు	7
4. సర్వులయందున్న చైతన్యమే ఈశ్వరత్వం	శివరాత్రి దివ్యసందేశం	10
5. సాయి తెల్పిన పూర్ణయోగం - సాధనా మార్గాలు	ఆచార్య ముదిగొండ వీరభద్రయ్య	14
6. ముత్యాల సరాలు (17వ భాగం)	ప్రొ   కామరాజు అనిల్ కుమార్	17
7. 'కలం చేసిన తపస్సు'	"సాయిదాసు"	20
8. లింగోద్భవం	వి.ఎన్.ఆర్. మూర్తి	23
9. పాండిత్యం కాదు, అనుభవసారం ప్రధానం	దివ్యానుగ్రహలేఖ	26
10. అవతార వైభవంలో అపూర్వ సన్నివేశం	కుప్పం విజయమ్మ	28
11. పుట్టపర్తిలో శివరాత్రి	కీ  శే   బిరుదురాజు రామరాజు	30
12. నాస్తికత్వం నుండి సాయితత్వంలోకి (2వ భాగం)	కోవలమూడి సీతారామయ్య	32
13. శ్రీ సత్యసాయి అంతర్జాతీయ వైద్య సదస్సు		35
14. స్ఫూర్తిని నింపిన సాధనా శిబిరం		37
15. 'కురుక్షేత్ర'లో శ్రీ సత్యసాయి సేవాకేంద్రం		39
16. ప్రశాంతి సమాచారం	డా   దివి చతుర్వేది	40

© శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతినిలయం

టెలిఫోన్: 287375 (సనాతన సారథి Extn. 128, పుస్తకాలు మరియు ఆడియో వీడియో సీడీలకొరకు ఆర్డర్లు Extn. 162)

STD: 08555 ISD CODE: 0091-8555

గమనిక: అద్రసు కవరుపై గల మీ చందానెంబరు ప్రక్కన మూడు పువ్వుల గుర్తు (\*\*\*)

ఉన్నట్లయితే మీ చందాను వెంటనే రెన్యూవల్ చేయించుకోగలరు.

E-mail: [subscriptions@sssbpt.org](mailto:subscriptions@sssbpt.org), [editor@sssbpt.org](mailto:editor@sssbpt.org)

శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం, అనంతపురం జిల్లా (ఆం.ప్ర) - 515134 తరపున ప్రశాంతి నిలయంలోని శ్రీ సత్యసాయి ఆశ్రమ పరిధిలో ఉన్న శ్రీ సత్యసాయి ప్రెస్ షెడ్ (120'X40')లో ముద్రింపబడి ప్రచురింపబడింది.

ప్రింటర్ అండ్ పబ్లిషర్ : కె.ఎస్. రాజన్, ఎడిటర్ : వి. శ్రీనివాసులు

## సనాతన సారథి: అరవై దివ్య వసంతాలు

అవతారకాలంలో మొదటి 16 సం॥లు బాల్య లీలలతో, తరువాతి 16 సం॥లు దివ్యమహిమలతో గడచిన తరువాత ఉపదేశ కార్యక్రమాలకు ప్రాధాన్యత ఇవ్వడం జరుగుతుందని 1953 విజయదశమినాడు చేసిన దివ్య ప్రకటనకు అనుగుణంగా భగవాన్ తమ 32వ యేట ‘సనాతన సారథి’ తొలి సంచికను ఆవిష్కరించారు. హృదయ సారథిగానే కాకుండా ‘సనాతన సారథి’గా భక్తుల వెంట జంట ఇంట ఉండి సలహాలినిస్తూ, సందేహాలను తీరుస్తూ, ఉపదేశాలతో ఉత్తేజపరుస్తూ వెన్ను తట్టి చేయి పట్టి ఆత్మసాక్షాత్కార దిశగా అడుగులు వేయించాలని సంకల్పించుకున్నారు స్వామి. “నేటి నుండి మన ‘సనాతన సారథి’ పురాతనపు వేద శాస్త్ర ఉపనిషత్తులను సైన్యముతో అన్యాయ, అక్రమ, అసత్య, అనాచారములనబడు అహంకారులను హతమార్చ బయలుదేరినది. ఈ ‘సారథి’ లోకక్షేమమునకు పోరాడి జయభేరి మ్రోగించి జనుల ఆనందమునకు ఆధారమగుగాక” అంటూ 1958 ఫిబ్రవరి 16 మహాశివరాత్రి పర్వదినాన ప్రప్రథమ సంచిక ప్రకటన సందర్భంలో ఆశీర్వాచనముల ననుగ్రహించారు.

మానవాళిలో నిద్రాణమైయున్న ఆధ్యాత్మిక చైతన్యాన్ని జాగృతం చేయడానికి భగవాన్ పూరించిన పాంచజన్యం ‘సనాతన సారథి’. కలియుగ పార్థులను కర్తవ్యోన్ముఖులను గావించడానికి సాయికృష్ణుడు జగతికి ప్రసాదించిన పంచమవేదం ‘సనాతన సారథి’. భిన్నత్వంలో ఏకత్వాన్ని దర్శింపజేసి మానవత్వాన్ని మాధవత్వంగా పరిణమింపజేసే అద్వైతామృతవర్షిణి ‘సనాతన సారథి’. జీవితారణ్యంలో మార్గాన్ని సుగమం చేసి గమ్యం చేర్చి జన్మను సార్థకం చేసే విలువల వెలుగుల కరదీపిక ‘సనాతన సారథి’.

ఏకంగా 26 సంవత్సరాలు నెలనెలా ‘సనాతన సారథి’కి ‘వాహినుల’ రూపంలో తమ రచనలు ధారావాహికంగా అందించి భక్తులలో స్ఫూర్తిని నింపడమేగాక, ఎటువంటి రచనలను ప్రచురణకు స్వీకరించాలనే విషయంలోకూడా కస్తూరిగారికి భగవాన్ స్పష్టమైన దిశానిర్దేశం చేశారు. “వ్రాసే విషయాన్ని స్వయంగా ఆచరణలో పెట్టగలిగినవారు మాత్రమే అటువంటి విషయాలను ప్రచురణకు పంపించాలి” అని ప్రారంభ సంచికలో సూచించారు. ఈ నిబంధనను చూసి తమ రచనలను పంపించడానికి సాహసించలేకపోతున్నామని సాహితీ రంగంలో తమకంటూ ఒక స్థానాన్ని కలిగియున్న రచయితలు కస్తూరిగారితో అన్నారట.

సత్యం, ధర్మం, శాంతి, ప్రేమ, అహింస, త్యాగనిరతి, సేవాసురక్తి, అనన్యభక్తి అనే అష్టాంగ సాయియోగ సాధనలో ప్రవేశపెట్టి భక్తులను తరింపజేస్తూ ‘సనాతన సారథి’ ఈ ఫిబ్రవరి 16న అరవై దివ్య వసంతాలను పూర్తి చేసుకుంటున్నది. అవతారపురుషుని హృదయ బృందావనంలో ఆరు దశాబ్దాల క్రిందట ప్రభవించిన ఈ సుగంధ సుమనోహర పారిజాతం నిత్యనూతనంగా అలరారుతూ దివ్యప్రేమ పరిమళాలతో మానవాళిని పరవశింపజేస్తున్నది. సర్వమతసార సు‘వర్ణ’మయ శోభితమై ఆధ్యాత్మిక వినీలాకాశంలో విరిసిన అందాల హరివిల్లుగా, అవతారపురుషుని అభయ, వరద హస్తాలనుండి నిరంతరాయంగా కురిసే దివ్యప్రేమాశీస్సుల విరిజల్లుగా, శ్రీ సత్యసాయి భగవానుని సర్వవ్యాపకత్వ సర్వజ్ఞత్వ సర్వశక్తిమత్వాలకు నిదర్శనంగా నిలిచే అనుభవాల పొదరిల్లుగా ‘సనాతన సారథి’ భక్త పాఠకుల హృదయాలను చూరగొన్నది.

“సనాతన సారథి నా సంకల్పం. నా ఉత్సాహం, ఆనందం సనాతన సారథి వెనుక ఉన్నాయి.... మిమ్మల్ని నావద్దకు, నన్ను మీవద్దకు నడిపించే వారధి సనాతన సారథి” అన్న భగవాన్ దివ్యవాక్కులను మననం చేసుకుంటూ, ఆ అక్షర స్వరూపునికి, సృష్ట్యాదిగా ప్రాణికోటి జీవిత రథాలకు సారథ్యం వహిస్తున్న ఆ ‘సనాతన సారథి’కి వారి ప్రియమా(న)న ప(పు)త్రిక 61వ వసంతంలోకి అడుగిడుతున్న శుభవేళ ప్రేమతో సమర్పిస్తున్నది అక్షర నీరాజనం. ❖

# ఉత్తమ జీవితీ ఉత్తమ గుణమే సార్థక మార్గము

ఆ భగవాన్ శ్రీ సత్యసాయిబాబా ఋ

మానవ జన్మము ఉత్కృష్టమైనది. అట్టి పవిత్ర జన్మమును సార్థకము చేసుకొనుటకు పవిత్ర ప్రవర్తనలు ప్రధానము. అట్టి ప్రవర్తనకు గుణము ముఖ్యము. మనుజుడు చనిన తరువాత కూడా వాని స్వభావములు నిలిచియేయుండును. కాన నడవడిక ప్రతి మనుజునకూ నిజబలము. లోకమున చాలామంది జ్ఞానమే శక్తి అందురు. కాదు, కాదు. గుణమే శక్తి. గుణము లేక జ్ఞానము కుదరదు. నిర్గుప్తమైన గుణము కలిగియుండవలెను. బుద్ధుడు, క్రైస్తు, శంకరాచార్యులూ, వివేకానంద ఇట్టి గొప్పగొప్ప మహనీయులూ, ఋషులూ, మహాభక్తులూ వీరందరూ ఇప్పటివరకూ మానవులకు జ్ఞాపకం ఉండుటకు కారణమేమి? వారి స్వభావములు (గుణములు). గుణము యెదుట యే ధనమూ విద్యా పదవులూ పనికిరావు. గుణము సువాసన వెదజల్లు పుష్పము వంటిది. ఆ పుష్పము యెచ్చటనున్ననూ దాని వాసనను మనము పొందుచున్నాము. లోకమున కొందరు కవులూ, ఇంకా యెందరో విద్వాంసులు, విజ్ఞాన శాస్త్రజ్ఞులూ కావచ్చును. కానీ గుణము మాత్రము లేనిదే సంఘమున చోటేలేదు. ఇప్పటి సంఘములో చోటున్నవారి కెల్లరకునూ గుణమున్నదా? అని మీరు శంకింపవచ్చును. అట్టి గుణములు, సంఘములూ నేను తెలుపునట్టి గుణములకు అన్వయించవు. అటువంటి గుణములయందు క్షణక్షణమునకూ మార్పు వచ్చుచుండును. నిజమైన నిర్గుప్త గుణము జీవితాంతమువరకూ, యుగయుగములవరకూ



‘సనాతన సారథి’ తొలిసంచిక వెనుక అట్టపై  
ముద్రించిన దివ్య ఛాయాచిత్రము

అమరత్వమై ఆత్మతోనుండును. ఇట్టి అమరత్వమును పొందునట్టి గుణములే దయా, దాక్షిణ్యమూ, ప్రేమా, క్షమా, నిజాయితీ, ఓర్పు. ఇవియే లోకమున గొప్ప యోగ్యత కానీ వేరు స్వభావములు ఈ స్థానమును పొందవు.

మనము చేయు పనులవల్లనే (కర్మ) అలవాట్లు కలుగును. అలవాట్లవల్లనే బుద్ధి స్థిరపడును. మనము యోచించెడి ఊహలూ, ఉద్దేశ్యములూ, చేసెడి పనులూ చిత్తమందు బాగుగా ముద్రింపబడును. వీటివల్లనే మానవునకు ప్రపంచ స్పృహ కలుగును. మానవునకు ప్రస్తుత స్థితి పూర్వపు పరిణామమే. ఈ అలవాట్లే మానవుని గుణములను తయారుచేయును. ఎట్టి స్వభావములనైననూ యోచనలు, అభ్యాసముల మార్పు వల్ల మార్చుకొనవచ్చును. చెడ్డవారు యెల్లప్పుడును చెడ్డవారుగనే ఉండరు. అంగుళీమాలుడను బందిపోటు దొంగ, బుద్ధుని దర్శనమాత్రమున మంచివానిగా మారలేదా? అట్టివారి మానసిక లక్షణములూ, యోచనలు మారునుకదా! మానవునకు చెడు గుణము, చెడు ప్రవర్తనలూ మార్చుకొను శక్తి వాని వెంటనే యుండును. నిష్కామసేవ, వైరాగ్యము, భక్తి, ప్రార్థన, విచారణ ప్రపంచసంబంధమైన పాత అలవాట్లను మార్చి దైవసంబంధమైన క్రొత్త స్వభావములు నేర్పించును. ఇట్టి స్వభావములూ, ఈ స్వభావముల మార్గములు సులభముగా విమర్శించి లోకమునకు చాటుటకే ఇట్టి ఆధ్యాత్మిక గ్రంథములూ, కావ్యములూ, పత్రికలూ ప్రచురించుట. పేరుప్రతిష్ఠలకుకానీ, విద్యాకుశలతను చూపుకొనుటకుకానీ, పాండిత్య ప్రభావమును ప్రదర్శించుకొనుటకుకానీ కాదు.

కేవలము ఒక గ్రంథ పఠనమువల్లనే వివేక గుణము అలవడదు. దీనికి తోడుగా చదివినవానినీ, విన్నవానినీ అనుష్ఠించుకొనుటకు ప్రయత్నింపవలెను. అది లేక యూరక ప్రొద్దును గడుపుకొనుటకు

చదువుచుండిన ఆ భావములూ ప్రొద్దుతోనే చేరి వెళ్ళును. తరువాత నీ చెంత నిలుచునదేది?

లోకమున పుస్తకములు చాలా చౌకైనవి. శాస్త్రములూ, ఉపనిషత్తులూ, పురాణములూ యెక్కడ చూచినా సులభముగా దొరకుచున్నవి. గురువులకా, కొరతలేదు. శిక్షణ ధారాళముగానూ, చౌకగానూ లభ్యమగుచున్నది. విద్యాపీఠములు జ్ఞానదానము చేయుచున్నట్లే కనబడుచున్నవి. అయితే, జ్ఞానామృత భోజనమువలన కలుగు త్రేపులు మాత్రము యేవైపునా వినిపించుటలేదు. కొండలుకొండలుగా పడిన ఈ పుస్తకరాసులుచూడ చాలా విచారమగును. పుస్తకముల మీది పైభాగమున గట్టి గుడ్డతో చేయబడిన బైండును దాటి జ్ఞానము వెలుపల వచ్చుటలేదు. కామ, క్రోధ, ద్వేష, అహంకారములను పర్వతముల ఆవలి వైపుననే పరమాత్ముడు డాగియున్నాడు. అటులనే, పుస్తకముల రాసుల వెనుకనే జ్ఞానభాస్కరుడు డాగియున్నాడు. ఇట్టి గ్రంథములు దశదిశలా వ్యాపించియుండియూ, మానవుడు నేటివరకూ సంస్కారము, జ్ఞానములేని వానరునివలె సర్వత్రా కనిపించుచున్నాడు. లోకములో పెక్కుమందిని పుస్తకములపైనుండు అందమైన బైండింగు, చక్కని బొమ్మలూ ఆకర్షించును. ఇట్టి క్షణభంగురమైన తృప్తికి చోటిచ్చి, పావనమైన కాలమును, పవిత్రమైన జీవితమును పాడు చేసుకొనుటకన్నా, చదివినవి, కన్న విన్న సద్ గుణములను వివేక మార్గమున అనుష్ఠించి, అందలి ఆనందమును, సత్యమునూ గ్రహించిన యెంత ధన్యులు కావచ్చును! అయితే, పరమార్థమును పొందగోరువారు మహాత్ముల జీవిత గ్రంథములూ, భగవత్ చింతన అభివృద్ధిచేయు గ్రంథములే పరింప వలయునేకానీ చిక్కినవన్నియూ చదివి తిక్కుల పట్టించుకొనిన ఇందులో యెవరికేమి ఆనందము?! మనసుకేమి శాంతి!

(‘సనాతన సారథి’ ప్రప్రథమ సంచిక నుండి)



# భగవాన్ శ్రీ సత్యసాయిశ్వర విరచిత రామేకోఠార్థోనో వాహినీ

(గత సంచిక తరువాయి - 48వ భాగం)

తెల్లవారగనే చిత్రకూట పర్వతమునకు సమీపమునందే ఉన్నారని తెలిసికొని ఎప్పుడెప్పుడు రామలక్ష్మణ, సీతామాతలను చూతుమా అని ఉవ్విళ్ళూరుచూ ప్రయాణము సాగించిరి. మధ్యాహ్న సమయమయ్యేసరికి, మందాకినీనది శబ్దము వినిపించెను. చిత్రకూట పర్వతము కనిపించెను. ఆ పర్వతమును చూచిన తక్షణమే అయోధ్యా వాసులు, భరత శత్రుఘ్నులు సాష్టాంగ నమస్కారము గావించిరి. మార్గాయాసముచే నడువలేనివారు సహితము ఏనుగంత బలమును పొంది త్వరత్వరగా నడువసాగిరి. వారు దేహములను ఏమాత్రమూ లెక్కచేయ లేదు. పల్లకి మోయువారల పాదములు రక్తములు కారుచున్ననూ, వారేమాత్రమూ లెక్కచేయక రామ సందర్శన నిమిత్తము, జయజయ నాదములు పలుకుచూ, “రామా! రామా!” అని స్మరించుచూ వేగముగా నడువ ప్రారంభించిరి.

ఆనాడు తెల్లవారక మునుపే రాముడు మేల్కొని, ఈనాడు తండ్రిగారు అమితముగా తలపునకు వచ్చుచున్నారని సీతతో తెలిపెను. అంతలో సీత, “నాథా! నాకు స్వప్నములు ఏనాడునూ రావన్న విషయము నాకు తెలుసు. అయితే రాత్రి, చాలా వింతైన స్వప్నము వచ్చెను. అది స్వప్నము కాదనే చెప్పవచ్చు. మీ వియోగ దుఃఖముచేత భరతుడు, శత్రుఘ్నుడు కృశించి నటులను, వారు క్షణమైననూ అయోధ్యలో ఉండుటకు ఇష్ట పడక మనచెంతకు వచ్చినటులను, వారితో అయోధ్యావాసులే కాక, రాణులైన కౌసల్య, సుమిత్ర, కైకేయిలుకూడా మన చెంతకు వచ్చినటులను చూచితిని” అని కన్నీరు కార్చెను.

రాముడు లక్ష్మణుని పిలిచి, “తమ్ముడా! సీత స్వప్న వృత్తాంతమును వింటివి కదా! ఇది శుభసూచన కాదు. మిగిలిన వారందరూ సీతకు కనిపించినారు. తండ్రి మాత్రమే నాకు కనిపించినారు. వీరందరితో సంబంధము లేక తండ్రి వేరుగా ఉండినటుల కనిపించుట అశుభముగా ఉన్నది” అని, అశుభమని తలంచిన తక్షణమే మనము స్నానము చేయుట మంచిదని తలంచి ముగ్గురూ స్నానము చేయుటకై నదికి వెళ్లిరి. ఇంతలో ఆకాశమున పక్షులు గుంపులు గుంపులుగా ఎగిరినవి. ఉత్తర దిక్కు ధూళిచే కప్పబడెను. అనేక ఖగమృగములు అరచుచూ అటూ ఇటూ పరుగెత్తజొచ్చెను. ఇంతలో దీనికి కారణమేమని విచారించి లక్ష్మణుడు ఎత్తైన వృక్షమును ఎక్కి చూచెను. ఎవరో రాజు చతురంగబలసమేతుడై వచ్చుచున్నట్లు గుర్తించెను. ఆ వార్త రామునకు తెలిపెను. ఇది సీత స్వప్న దృశ్యమే అయివుండునని లక్ష్మణునికి తెలిపి త్వరగా పర్ణశాలకు వెళ్లుట మంచిదని తెలిపెను.

ఇంతలో భిల్లులూ, కిరాతులూ, వనవాసులూ పరుగెత్తుకొనివచ్చి, రామా! ఎవరో రాజు చతురంగ బల సమేతుడై వచ్చుచున్నాడనియూ, ఆ రథమునకు ఒక పతాకమున్నదనియూ, ఆ పతాకము అవిశిషెట్లు గుర్తుగా ఉన్నదనియూ తెలిపిరి. నిస్సంశయముగా అది భరతుని రథమని సీతారామలక్ష్మణులు తెలిసికొనిరి.

లక్ష్మణునికి వళ్ళు మండెను. రామ దర్శనార్థమై మనవాడైనా చతురంగబలసమేతుడై వచ్చునా? ఆ దుర్మార్గురాలైన తల్లి మాటలు విని రామునితో పోరాడి శాశ్వతంగా రాముని అయోధ్యలో అడుగు పెట్టనివ్వకుండ చేయునిమిత్తమే భరతుడు వచ్చుచుండునని తనలో తాను తలంచి మండిపోయెను. కండ్లెఱ్ఱనాయెను. పలుకులు కటువుగా మారెను. రాముడది గ్రహించి, “లక్ష్మణా! శాంతింపుము. భరతుడు గుణశాలి, అతని ప్రేమను ఎవ్వరునూ వర్ణించలేరు. ఇక్ష్వాకు వంశమును కొలనుకు భరతుడు తామరపువ్వుమువంటి శోభను కలిగించును. అట్టి పవిత్రునిమీద అపవాదు వేయుట న్యాయము కాదు” అని భరతుని భావములను వర్ణించుచు లక్ష్మణుని శాంతింపజేసెను. ఇంతలో భరతుడే శత్రుఘ్ను సమేతుడై, పరివారముతో రామ దర్శనార్థ మేతెంచుచుండినటుల అడవి కోయలద్వారా తెలిసెను. ఆ సుమంగళ వర్తమానము విని రామ చంద్రుడు సంతోషించెను. శరత్కాల సరోరుహముల వలె కమలలోచనములు జలపూరితములయ్యెను.

రామలక్ష్మణులు స్నానసంధ్యాదులు ఆచరించి పర్ణశాలకు వచ్చునప్పటికి భరత శత్రుఘ్నులు వారిని చూచి, “రామా, రామా” అని పరితపించుచూ పరువు లిడుచూ వచ్చి రాముని పాదములపైబడి విలపించిరి. వారి వియోగ పరితాపమును గమనించిన లక్ష్మణుడు, తను తలంచిన భావములు తప్పని తెలిసికొని తనలో

తాను బాధపడెను. భరత శత్రుఘ్నులతోపాటు తాను కంటిధారలు కార్చుచూ విచారముతో తల వంచుకొనెను. రాముడు భరత శత్రుఘ్నులను ఓదార్చుచూ శాంతింపజేయుచుండగనే, చతురంగ బలముతో కౌసల్య, సుమిత్ర, కైకేయిలతో మంత్రులు, గురువుగారైన వసిష్ఠులవారూ, బ్రాహ్మణులూ, పండితులు వచ్చి రామచంద్రుని చూచినతోడనే, ఒకవైపున దుఃఖమును, మరొకవైపున ఆనందమును భరించలేక ఆనంద దుఃఖమిశ్రమమైన రోదనలు సలిపిరి. అరణ్యమంతయూ దద్దరిల్లునట్లు, “రామా, రామా” అన్న పలుకులు మిన్నముట్టెను. రాముడు అందరినీ క్షేమసమాచారములు విచారించి ఓదార్చి, నెమ్మదిగా తల్లులదగ్గరకు వెళ్లినాడు. అమంగళముగా ఉన్న దృశ్యములను చూడలేకపోయినాడు. కారణము తెలిసికొని, తండ్రికొరకు విచారించి, లక్ష్మణుని పిలిచి, విషయములను తెలిపెను.

లక్ష్మణుడు విషయమును విపులంగా తెలిసికొనిన మంచిదని తలంచి, సుమంతునితో అయోధ్యా పరిపాలన విషయమును, దశరథుని వార్తలను తెలియ జేయుమని కోరెను. సుమంతుడు పట్టరాని దుఃఖముతో నేలకూలి, “లక్ష్మణా! ఇంకెక్కడి దశరథుడు! మీ వియోగబాధతో భస్మమయ్యెను. అయోధ్య అరణ్యంగా తయారయినది. ఎందు చూచినా విచారమే, ఎక్కడ చూచినా రోదనే. కేవలము జనులే కాక, పశు, పక్షి మృగాదులు సయితము మీ వియోగముతో ప్రాణములు విడిచినవి. మిగిలినవి మీ రాకకై నిరీక్షించుచున్నవి” అని తెలుపుచుండగనే లక్ష్మణుని కంటిధారలు జలజల రాలెను; అతడు స్తంభించిపోయెను.

మారుమాటాడక రామునిచెంతకు వచ్చి, “ఇంత ఘోరము సంభవించునని కలయందైననూ తలంచ నైతిని, తండ్రిని అంత్యసమయమందైననూ చూడ నైతిని” అని బాధపడుచున్న లక్ష్మణుని చూచి రాముడు

“జరిగినదానికి చింతించనక్కరలేదు. కాయములు నీటి బుడగలు, అవి అనిత్యములు. నేడు కాకపోయినా రేపటికైననూ వీడకతప్పదు” అని నీతి వాక్యములను బోధించి స్నానమాచరించుటకై నదికి వెళ్లిరి.

జానకి అత్తలను దర్శించి, పాదములకు నమస్కరించి, గురుపత్ని పాదములకు నమస్కరించి, పురస్త్రీలను ఆదరించి సత్కరించినది. సీతను చూచి అత్తలు ఘోల్లున ఏడ్వసాగిరి. పురస్త్రీలుకూడను ఆ సుకుమార సుందరి దుర్దశను చూచి భరించలేని దుఃఖముతో విలపించిరి. దశరథ మహారాజు స్వర్గస్థుడైన విషయమును తెలిసికొని జానకి పునః పునః అత్తలకు నమస్కరించుచూ, “అయ్యో, నేనెంతటి దురదృష్టవంతురాలను! మాపైగల ప్రేమచే కదా మా

వియోగమును భరించలేక మహారాజు ప్రాణములు వీడెను” అనుచు హృదయమును భేదించునట్టి దుర్వార్తను వినిన జానకి రాణులతో గూడి ఏడ్వ సాగెను. ఆనాడందరూ నిర్జలపవాసమును జేసి, విచారముతో కాలము గడిపిరి.

రెండవ దినము ప్రాతఃకాలమయ్యెను. అప్పుడు గురువుగారి ఆజ్ఞ ప్రకారము రాముడు భక్తిశ్రద్ధలతో పితృకార్యమును శాస్త్రోక్తముగా గావించెను. “గంగేచ యమునే చైవ, గోదావరీ, సరస్వతీ, నర్మదే, సింధు, కావేరి, జలేస్మిన్ సన్నిధిం కురు” అని చెప్పుటవలన తీర్థము పరిశుద్ధమగునట్లు శ్రీరాముడు స్వయముగ చేయుటవలన, పితృకార్యములకు పవిత్రత వచ్చెను.

(సశేషం)

## SRI SATHYA SAI GENERAL HOSPITAL

Prasanthi Nilayam, Anantapur District, Andhra Pradesh- 515134

email: [hrmgh@sssihms.org.in](mailto:hrmgh@sssihms.org.in)

Phone: 08555-287256, 289409

**Applications are invited for the following posts:**

### 1. Department of Obstetrics & Gynecology

**Post: Consultant/ Junior Consultant/ Senior Resident**

Qualification: M.D./M.S./D.N.B (OB&GY) with relevant experience

### 2. Department of Anesthesiology

**Post: Senior Resident /Junior Consultant**

Qualification: M.D./D.N.B. (Anaes)/D.A.

### 3. Administrative Officer (Honorary post)

Minimum 10 years experience in administrative matters

### 4. Electrical & Electronics Engineer (Honorary Post)

Minimum 10 years experience

**Medical Superintendent**

## సర్వులయందున్న చైతన్యమే ఈశ్వరత్వం



ప్రేమస్వరూపులారా! సినిమా తెరపైన నదులు పొంగి ప్రవహించుట మన కనులకు కన్పిస్తున్నదికాని ఆ జలము తెరను కించిత్తైనను తడుపుటలేదు. అదే తెరపైన అగ్నిపర్వతములు ప్రజ్వలిస్తూ కన్పిస్తుంటాయి; తెర కించిత్తైనను కాలడం లేదు. ఇన్ని బొమ్మలకు ఆధారమై ఉన్న తెర మంచికికాని, చెడుకు కాని తనకేమాత్రం సంబంధం లేనట్లుగా కన్పిస్తుంది. అదేవిధముగా, మానవుని జీవితంలో మంచిచెడ్డలు, సుఖదుఃఖములు, జనన మరణములు అనేకం వస్తూ పోతూ ఉంటాయి. కానీ ఆత్మకు ఏమాత్రము సంబంధము ఉండదు. సినిమా తెరవంటిదే ఈ ఆత్మ. ఇదే శివుడు, ఇదే దైవం.

### సర్వత్రా సత్తామాత్ర చైతన్యం

ఈశ్వరుడనగా సకలైశ్వర్యస్వరూపుడు. ఐశ్వర్య మనగా మనము లోకరీతిగా అనుభవించేది కాదు.

పంచభూతములు, పంచప్రాణాలు, పంచకోశములు, పంచేంద్రియములు సర్వమూ ఐశ్వర్యములే. చరాచర జగత్తులోనున్న జీవరాసులన్నీకూడా ఐశ్వర్యంతో కూడుకున్నవే. ఈ ఐశ్వర్యమే ఈశ్వరత్వం. దీనినే 'సత్తామాత్ర చైతన్యమ'న్నారు. సత్యమైన, నిత్యమైన, అగోచరమైన ఈ చైతన్యమే సర్వత్రా ఉన్నది.

ఈశ్వరత్వమునకు సగుణ సాకారమని ఒకటి, నిర్గుణ నిరాకారమని మరొకటి - రెండు తత్త్వములు. మానవుని బాధలు, కష్టముల నివారణ నిమిత్తమై మనో సంకల్పములతో నిర్మించుకున్నవి సగుణ రూపములు. లోకరీతిగా వారే బ్రహ్మ, విష్ణు, మహేశ్వరులు. 'అ' కారము బ్రహ్మత్వము, 'ఉ'కారము విష్ణుస్వరూపము. 'మ'కారము శివస్వరూపము. ఈ మూడింటి సాకార ఆరాధనే సగుణోపాసన, లౌకికోపాసన. సగుణారాధన యందు ప్రతి మానవునిలోను ఈ ముగ్గురూ సాక్షీభూతులై నిరంతరం మంగళకరస్వరూపాన్ని నిరూపిస్తున్నారు.

'అ'కార, 'ఉ'కార, 'మ'కారముల ఏకత్వమైన 'ఓంకారమే' నిర్గుణ స్వరూపం. ఇట్టి నిర్గుణ స్వరూప ఆరాధన వైదికారాధన. లౌకికాకారమును ఎంత కాలము ఆరాధన చేసినా జన్మ సార్థకం కాదు. జన్మరాహిత్యం కావలెనన్న, నిర్గుణ నిరాకారమైన, ఏకస్వరూపమైన ఓంకారతత్త్వమును అభ్యసించాలి. ఓంకారతత్త్వమును అలవరచుకున్నప్పుడే జన్మ రాహిత్యం కలుగుతుంది. జన్మరాహిత్యంవలన కర్మ రాహిత్యం, తద్వారా భ్రమ, మాయ, దుఃఖము తొలగిపోయి పరతత్త్వం ప్రాప్తిస్తుంది.

## జీవాత్మ - పరమాత్మ

పరమనగా రాకపోకలు, జనన మరణములు లేనటువంటి స్థానము. వచ్చేదీ పోయేది కాయము, నీవు స్థిరము. 'జాతన్య మరణం ధృవం' జన్మించినది మరణించుట తథ్యము. ఏది జన్మించునది? ఆత్మనా? కాదు, దేహము. కనుకనే దేహమునకు సంబంధించిన దానికి 'జ-గత్' అని పేరు పెట్టారు.

జీవతత్త్వమందున్న ఆత్మ పరమును చేరడంచేత 'పరమాత్మ' అని చెప్పబడుతుంది. మనోసంకల్పముతో కూడియున్నంతవరకు జీవాత్మ; మనోవృత్తులు పరతత్త్వమును పొందినప్పుడు పరమాత్మగా రూపొందుతుంది. పరమాత్మ ప్రత్యేకించిన స్థాయిలో ఉన్నాడనుకోవడమే పెద్ద అజ్ఞానం. మనస్సును అధోగతిలో ప్రవేశపెట్టి లౌకికచర్యలయందు జీవితాన్ని వ్యర్థం గావించుకోకుండా, ఊర్ధ్వగతిలో ప్రయాణం చేయించి, నిర్గుణ నిరాకారతత్త్వములో నిత్యానంద స్థాయిని చెందినప్పుడు ఇది పరమాత్మగా రూపొందుతుంది. భ్రమతోకూడినది జీవతత్త్వం. భ్రమ రహితమైనదే పరమాత్మతత్త్వం. భ్రమతో కూడినది బహిర్బుద్ధి. భ్రమరహితమైనది అంతర్బుద్ధి.

ఈనాటి మన చర్యలన్నీ భ్రమలతో కూడినటువంటివి. భ్రమలతోనే జీవిస్తున్నాము. ఈ భ్రమలచేతనే "నేను చేసిన పని", "నేను సంపాదించిన ఆస్తి", "నేను అభివృద్ధి చేసినది", "నేను చూచినది, నేను విన్నది" - అనే మాటలను వినియోగిస్తుంటాము. వాస్తవానికి 'నేను' అనే పదమును అర్థం చేసుకోవడమే పరతత్త్వం. 'నేను' అనేదాని అర్థం తెలియక 'నేను'కు, దేహమునకు సంబంధం ఉంచుకోవడంచేత జీవితాన్ని వ్యర్థం చేస్తున్నారు. మన దేహంపై కురుపు లేస్తే దాన్ని మాన్పుకోవడానికి దానికి మలాము రాసి, పట్టీ కట్టి మానేంతవరకు కాపాడుతాము. బ్యాండేజి కట్టకుండా విడిచిపెడితే సెప్టిక్ అయి కురుపు పెరిగిపోవచ్చు.

మధ్యమధ్య పరిశుద్ధ జలంతో శుభ్రపరచి, మలాము రాసి, కొత్త పట్టీ కట్టాలి. అదేవిధంగా, మన జీవితంలో అహంకారమనే పెద్ద కురుపు లేచింది. ఈ కురుపును మాన్పుకోవడానికి ప్రేమజలంతో దినమూ కడగాలి. విశ్వాసమనే మలాము దానికి పూయాలి. విశ్వాసము, ప్రేమ ఈ రెండూ అహంకారమును నిర్మూలిస్తాయి.

## మనస్సుకు నియమమే శ్రేయస్సు

నిర్గుణ నిరాకారమైన, సంకల్పరహితమైన తత్త్వమే శివత్వం. 'శివం' అనగా మంగళం. జీవితం మంగళకరమైనది. 'శివం' లేని స్థానం జగత్తులో కానరాదు. సర్వమూ మంగళకరమే. కానీ, మన మనోతత్త్వం అధోగతిలో ప్రవేశించడంచేత కొన్ని అమంగళాలు కలుగుతూ ఉంటాయి. మనస్సును దృశ్యకల్పితమైన వస్తువాహనాదులపైన భ్రమింప జేసినప్పుడు పశుత్వంగాను, దానవత్వంగాను మారి పోతుంది. ఇదే మనసు ఊర్ధ్వగతిలో ప్రయాణించి, సంకల్పరహితస్థితిని లక్ష్యంగా చేసుకున్నప్పుడు నిర్గుణ నిరాకారమైన ఆత్మతత్త్వమునకు, మోక్షస్థితికి అర్హమవుతుంది. 'మనయేవ మనుష్యాణాం, కారణం బంధ మోక్షయోః' ఒకే మనస్సు బంధనకూ మోక్షమునకూ కారణంగా ఉంటున్నది. కాబట్టి, మనస్సు చెడ్డదని చెప్పుటకు వీలులేదు.

పశువును గూటమునకు కట్టివేసినంతవరకు అది ఇతరుల పంటలను పాడుచేయదు; దానికి హాని కలుగదు. గూటమునుండి తప్పించుకొనిపోయిన ఇతరుల పొలాలలో పడి దెబ్బలు తింటుంది. మానవుడుకూడా నియమం అనే గూటానికి కట్టుబడి ఉన్నంతవరకు మంచిపేరు, మంచిస్థితి, మంచి భావములు ఉంటాయి. నియమం తప్పినా, అనేక కష్టనష్టములకు, విచారములకు గురికావలసి వస్తుంది. మనస్సుకు నియమమే శ్రేయస్సు. మనస్సు చెప్పిన పనిచేయదు. తనకు ఇష్టమున్న పని చేసి

బంధానికి కారణమవుతుంది. కుక్కను గంగ దగ్గరకు తీసికెళ్ళినా నాలుకతో నాకుతుందేగాని చక్కగా కుడువదు. మనసు స్వభావముకూడా ఇటువంటిదే. మనస్సును అనుసరించడంచేత అనేక వికారములను పొందుతున్నాడు మానవుడు. ఈ వికారములచేత తన ఆకారం అనారోగ్యానికి, అశాంతికి గురి అవుతున్నది.

మనసు విచారణశక్తి కలిగిన బుద్ధిని అనుసరించి నప్పుడే బుద్ధిమంతంగా ఉంటుంది; “నేనెవరు? మనిషిని. నాది మానవ జాతి.” “నేను పుట్టిన దేశమేది?” “పుణ్యభూమి, కర్మభూమి, యోగభూమి అయిన భారతదేశము.” “నా ప్రవర్తన అందుకు తగినట్లుగా ఉన్నదా?” ఇలా ప్రశ్నలు వేసుకున్నప్పుడే మనిషిగా మనం ప్రవర్తించగలుగుతాము. “నాలో చెడు భావమెందుకు కలిగింది? నేను మృగాన్ని కానుకదా! మనిషైనవాడు ఈ పని చేయవచ్చునా? విజ్ఞానినైన నేను, సర్వులయందు దైవత్వమున్నదని గుర్తించికూడా పరులను దూషించవచ్చునా? బాధించవచ్చునా?” అని విచారించాలి. ‘మమాత్మా సర్వభూతాత్మా’ - నా ఆత్మనే సర్వభూతములయందు ప్రతిబింబిస్తున్నదని వేదాంతం చెప్తుంది. సర్వత్రా సత్తామాత్ర చైతన్యం తప్ప అన్యం లేదు అనే సత్యాన్ని గాఢంగా విశ్వసించినపుడే జీవితం ధన్యమైనదిగా రూపొందుతుంది.

## హృదయమే హిమాచలం

మనసులో ఆనందాన్ని అభివృద్ధిపరచుకుంటే అదే కైలాసం. ఆనందమెట్లా లభిస్తుంది? కైలాసము అంటే హిమాచలపర్వతమన్నారు. మనలో ఎప్పుడు ప్రశాంతత, నిశ్చలత్వం కలుగుతాయో అప్పుడే మన హృదయం ఈశ్వరుని నివాసమైన హిమాచల పర్వత మవుతుంది. తిండితీర్థాదులతో, వస్తువాహనాదులతో సుఖపడు, తప్పులేదు. కానీ చదువుకున్నవారే పశువులవలె, రాక్షసులవలె ప్రవర్తిస్తే ఇంక మనకు చదువెందుకు?! పవిత్రమైన భావములు లేకుండా

మానవత్వమునకు విరుద్ధమైన మార్గమున నడుస్తూ ధనబలం, దేహబలం ఉన్నవని గర్వపడవద్దు. దైవ బలం ఒక్కటి లేకపోతే సర్వబలములూ దుర్బలములే. హృదయంలో సద్భావం, సత్సాంగత్యం లేకపోతే ఎన్ని తీర్థయాత్రలు, ఎన్ని జపతపాదులు చేసినా, ఎన్ని శాస్త్రములు అభ్యసించినా అన్నీ నిరుపయోగమే. ఆత్మవిశ్వాసంపైన ఆధారపడాలి. దైవవిశ్వాసాన్ని పెంచుకోవాలి. సర్వులయందు ఈశ్వరత్వమున్నదనే సమత్వాన్ని గుర్తించినప్పుడు మన కర్మలు పవిత్రంగా ఉంటాయి.

చూడటానికి అందరూ భక్తులుగానే కన్పిస్తారు. నిజమైన విశ్వాసమున్నవాడు ఎన్ని కష్టములు వచ్చినా ఉక్కుగుండువలె నిలవాలి. ఎందుటాకు మాదిరి పరిగెత్తిపోతే ఇలాంటివాళ్ళు ఉండి ప్రయోజన మేమిటి?! ఇది భక్తి అని చెప్పుకోవటం కూడా అవమానమే! నిశ్చలమైన భావము, నిర్మలమైన మనసు అభివృద్ధిపరచుకోవాలి. ఒకటి మాత్రమే నిశ్చలము, నిర్మలము. అదే ‘ఏకోహం బహుస్యాం’. అది ఒకటే, అనేకంగా మారిపోయింది. అదే ‘సత్తామాత్ర చైతన్యము’. అదే దైవము. ఈ సత్యమైన పరమాత్మను ఆధారం చేసుకొని నిత్యమైన గమ్యము చేరుకొని మన జీవితాన్ని ధన్యం చేసుకోవాలి. భగవత్ స్నేహమును, భగవత్ సంబంధమును కల్పించుకొని భగవదనుగ్రహానికి తగిన కృషి చేయాలి.

బొమ్మలెన్నో వస్తుంటాయి తెరపైన. బొమ్మలలో కూడా ఆ తెర ఇమిడి ఉన్నది. తెరలేకపోతే బొమ్మలే కన్పించవు. జగత్తే ఒక నాటకరంగం. బ్రహ్మతత్త్వమే తెర. వచ్చిపోయేవే అన్ని వేషాలూ, రూపాలు. ఈ డ్రామాలో మనం సక్రమంగా యాక్టు చేసి ప్రజల మెప్పు పొందాలి. ప్రపంచమనే నాటకరంగంలో మనమందరం నటులమే. భగవంతుడే డైరెక్టరు. నీ ప్రవర్తన, నీ నడత చక్కగా ఉంటే ప్రజల మన్ననలు పొందుతావు. సరిగా లేకపోతే ప్రజల మన్ననలు

అందుకోలేకపోవడమేగాక పరమాత్మకుకూడా నీవు దూరమైపోతావు.

భారతీయుల పర్వదినములన్నీ దైవత్వాన్ని చింతింపజేయునవే, దైవతత్వాన్ని జ్ఞప్తికి తెప్పించునవే. కానీ, ఈనాడు దైవత్వాన్ని మననం చేయడం మానివేసి తిండితీర్థాదులతోనూ, పాయస పరమాన్నములతోనూ పర్వదినములను అనుభవిస్తున్నాము. శివరాత్రి అనగా మంగళకరమైన రాత్రి. ఎందువల్ల? మనసుకి 16 కళలున్నాయి. వాటిలో ఈనాడు 15 కళలు లయమై పోయి కేవలం ఒక్క కళమాత్రమే మిగిలి ఉంటుంది. కనుక, భగవన్నామస్మరణతో ఈ రాత్రి అంతా గడిపి నప్పుడు మిగిలిన ఆ ఒక్క కళకూడా లీనమైపోతుంది. ఈ రాత్రంతా భగవన్నామస్మరణతో కాలాన్ని సార్థకం చేసుకున్నప్పుడు జీవితమే పవిత్రమైపోతుందని దీని అంతరార్థం. కనుక, ఈ ఒక్క రాత్రి అయినా శివ

నామస్మరణతో జాగరణ చేయండి. సంవత్సరమునకు ఒక్క దినమైనా భగవన్నామమును 24 గంటలసేపు ఉచ్చరించండి. ఈ రాత్రంతా దైవచింతన చేస్తూ మేలుకోవాలి. అంతేకానీ, మూడు సినిమాలకు పోవడం, నాలుగు టీవీ ప్రోగ్రామ్లు చూడడం జాగరణ కానేరదు.

**“పేకాటనాడుచు ప్రీతితో ఆ రాత్రి  
గడిపినంతనె అది జాగరణమగునా?  
భార్యపై అలిగి భర్త తా పస్తుండిన  
అది గొప్ప ఉపవాసమగునా?!”**

కార్డ్స్ ఆడుతూ రాత్రంతా మేలుకుంటే అది జాగరణ అవుతుందా? కాదు, కాదు. దైవచింతనతో రాత్రంతా గడపడమే నిజమైన జాగరణ.

**(శివరాత్రి దివ్యపన్యాసాలనుండి)**

## అనుభూతి - స్వానుభూతి

కేవలం దేహంతో, మనస్సుతో అనుభవించినది అనుభూతి, తనను తాను తెలుసుకోవడమే స్వానుభూతి. అనుభూతికంటే స్వానుభూతి చాలా ప్రధానము. “నేను ధ్యానములో ఇది అనుభవించాను, అది అనుభవించాను” అని అనుకోవడం వట్టి భ్రమయే! అవన్నీ నీ సంకల్పముల ప్రతిబింబములే! దేహభావమును మరచిన అనుభూతియే స్వానుభూతి. ఒకరు వచ్చి, “స్వామీ, ధ్యానము ఎంతసేపు చేయాలి?” అని అడిగారు. “నిన్ను నీవు మరచేంతవరకు చేయి, అదే ధ్యానము” అన్నాను. ఇంకొకరు అడుగవచ్చు, “నీవు ఎంతసేపు భోజనం చేస్తావు?” అని. “నేను ఐదు నిమిషాలలో చేస్తాను” అంటాడు ఒకడు. “నేను అరగంటసేపు చేస్తాను” అంటాడు మరొకడు. ఇదేదీ సత్యం కాదు. నీవు కడుపు నిండేంతవరకు భోజనం చేస్తావు. ఇదే సరియైన జవాబు. టైమ్ కాదు ప్రధానం, పూర్ణత్వము కావాలి. కనుక, మనము దివ్యమైన స్థితికి పోయేంతవరకు సాధన చేయవలసిందే! అనగా, జగత్సంబంధమైన విషయాలలో కూడా దివ్యత్వాన్ని అనుభవించాలి. ఈ ప్రపంచము అనిత్యమని, ప్రపంచాన్ని వదలమని నేను చెప్పడం లేదు. ప్రపంచమంతా పరమాత్మ స్వరూపమే. కనుక, ప్రపంచమును పరమాత్మగా భావించి అనుభవించు. ఇదే అనేకత్వంలోని ఏకత్వము. ఉపనిషత్తులు కూడా దీనినే బోధిస్తున్నాయి.

- బాబా

## సాయి తెల్పిన పూర్ణయోగం - సాధనా మార్గాలు

❖ ఆచార్య ముదిగొండ వీరభద్రయ్య ❖

కర్మ భక్తి జ్ఞానమార్గాలని స్థూలంగా ఆత్మనెఱుగుటకు మూడు మార్గాలను పేర్కొన్నప్పటికీ, ఈ మూడున్నూ ఒకదానికొకటి సంబంధం లేని విభాగాలు కావు. ప్రయోజనరీత్యా, పరమార్థతః మూడున్నూ కలిసే ఉంటవి. ఆరంభంలో మాత్రం వేరువేరేమోనని అనిపిస్తాయి. ఈ సాధనల ఫలితం ఆత్మజ్ఞానం అయినప్పుడు, ఆ ఆత్మపై ప్రేమ లేకుండా అడుగు ముందుకెట్లా పడుతుంది?! ఈ విషయంలో బాబావారి వివరణ కిందివిధంగా ఉన్నది -

“కర్మ భక్తి జ్ఞానములు మూడును అవసరములే! స్థూల సూక్ష్మ కారణ దేహములను ఆవరించియుండు మల విక్షేప ఆవరణ దోషములు మూడూ వరుసగా కర్మ భక్తి జ్ఞానములవలన తొలగి అవిద్య లేక అజ్ఞానం పూర్తిగా నివృత్తియగును. వెంటనే ఆత్మస్వరూప జ్ఞాన భాస్కరుడు స్వయంప్రకాశముతో వెలుగుచుండును. ఇదే మానవ జీవిత లక్ష్యము. కర్మ భక్తి జ్ఞానములు బ్రహ్మప్రాప్తి పరంపరా సాధనములు. అవశ్యం అనుష్ఠింపదగినవి.”

“కర్మ భక్తి జ్ఞానములు వేరైనవి కావు. మూడును ఆనందప్రాప్తియను సాధమునకు మెట్లవంటివి. ఈ పూర్ణయోగమువలననే ఆత్మసాక్షాత్కారం సిద్ధించును”

ఈ మువ్విధ సాధనలూ వేరుకాదన్న జ్ఞానం కల్గినప్పుడే అది పూర్ణయోగం అవుతుంది. అందువల్ల ఒకదానికొకటి సహకారకంగా ఉండేవిధంగానే సాధకుడు సాధన చేయాల్సి ఉంటుంది. ఈ మూడు మార్గాల విశేష లక్షణాలను భగవాన్ ఈ ప్రకారం తెలిపారు:

“మట్టిరోడ్డులో బస్సులు తిరుగుతుంటాయి. బస్సు ముందు పోతుంటే వెనుక మట్టి లేస్తూ ఉంటుంది.



ఎక్కడైనా బస్సు నిలిపితే వెనుకనున్న మట్టి వచ్చి బస్సుపైన పడుతుంది. అయితే, బస్సు నిలవకుండా పోతుంటే ఈ మట్టి దానిపై పడదు. ఎంతవరకు నిలవకుండా పోవాలి? తారు రోడ్డు వచ్చేంతవరకు నిలవకుండా పోవాలి. చూశారా, అందువల్లనే ఉపాసనామార్గములోకి పోయేంతవరకు కర్మ మార్గమును మనం వదలకూడదు. అక్కడ పోతే కొంచెం కంకర రోడ్డు వస్తుంది, మట్టి కొంచెం తగ్గుతుంది. అక్కడినుండి మరల జ్ఞానమార్గములో, తారు రోడ్డులో చేరాలి. అంతవరకు మనం కర్మలు మానకూడదు. అదే ఒక దీక్ష. కర్మతో ప్రారంభమై జ్ఞానముతో అంత్యము కావాలి. కర్మయే జ్ఞానముగా మారిపోతుంది. ఎట్లా? మొట్టమొదట పువ్వుగా ఉంటుంది. పూవును మనం పోషించుకుంటూపోతే కాయగా రూపొందుతుంది. ఆ కాయను రక్షించుకుంటూపోతే అదే పండ్లవుతుంది. కాబట్టి,

పువ్వే కర్మమార్గము, కాయే ఉపాసనామార్గము, పందే జ్ఞానమార్గము. మూడూ ఒక్కటే”

కాబట్టి, సాధకునికి ఈ మూడూ అవసరమే. మూడూ ఒక్కటేనన్న అవగాహనా అవసరమే. మూడింటిలోనూ అహంకారాన్ని నాశనం చేసికోవాల్సే ఉంటుంది. దైవ భక్తి అన్నది అహంకారాన్ని, కర్తృత్వ భావాన్ని నిర్మూలించగల్గిన గొప్ప జ్ఞాపథం. భగవత్ ప్రాప్తితో ముడిపడినప్పుడే సేవ అనేది ఆధ్యాత్మిక సాధనగా పేర్కొనబడుతుంది. భగవాన్ మాటల్లో....

“కొందరు ‘మాకు దేవుడు అక్కరలేదు. మాకు కావలసింది సేవ’ అనుచుందురు. అట్టివారు నిజంగా ఆధ్యాత్మికమార్గమున క్రింది తరగతివారనే చెప్ప వచ్చును..... ఆధ్యాత్మిక జీవిత ఫలమే నిస్వార్థ సేవ. అదే నిష్కామ కర్మ. చెట్టు లేక పండ్లు ఎట్లు లభించును?”

ఆధ్యాత్మికగమ్యం లేకుండా చేసే సేవ కర్మయోగంలోకి రాదు. సాధనామార్గంలోని ‘సేవ’ అహంకార నాశనానికి, సర్వజీవ సమభావానికి నిచ్చినలాంటిది. జ్ఞాని అయినా ఏదో రూపంలో సేవ చేస్తూనే ఉండడానికి ఇదే కారణం.

నామస్మరణ, జపధ్యానాదులు భక్తి అన్న పునాదిపై స్థిరంగా నిలచియుండే సాధనారీతులు. ధ్యానం, జ్ఞానం అన్నవి రెండూ అంతరంగిక మార్గాలై, సాధనమీద, భక్తి మీద ఆధారపడ్డాయి అని భగవాన్ అన్నారు. ధ్యాన వైశిష్ట్యాన్నిగురించి ప్రత్యేకించి తెలుపుతూ,

“ధ్యాన మష్టాంగ యోగములలో ఏడవదిగా ఉన్నది. ఇట్టి పవిత్రమైన సమాధికి సమీపముననున్న ఈ రాచబాటను వీడకుడు. సర్వ విధములైన సాధనలకు మూలాధారమైనది ధ్యానము” అన్నారు.

పతంజలి మహాముని తీర్చిదిద్దిన అష్టాంగ యోగ శాస్త్రంలోని అనేక విషయాలను విశదీకరిస్తూ, తమ అభిప్రాయాలను కూడా కలుపుతూ భగవాన్ అనేకానేక దివ్యోపన్యాసాలలో, ప్రేమవాహిని ఇత్యాది గ్రంథాలలోనూ తెలిపారు. వాటినన్నింటినీ సంకలిస్తూ 27 అధ్యాయాలతో ఇటీవల ‘శ్రీ సత్యసాయి అష్టాంగ యోగ ప్రకాశిక’ అన్న

బృహద్రంధ్రం వెలువడింది. ధారణ, ధ్యానాలనుగూర్చి, నామస్మరణ, జపాలనుగురించి వాటిలో భగవాన్ ఎన్నెన్నో సూచనలిచ్చారు.

కేవల జీవునిగా మిగిలిపోక ఆత్మజ్ఞానిగా తనలోని అనంతశక్తిని సాధకుడు తెలిసికొనవలసి ఉంటుంది. దీనికి మార్గం జపధ్యానాదులే!

“మానవుని హృదయమున సర్వసామగ్రి సమకూరియే యున్నది. అయితే, వాటిని వినియోగించుకొను విధానము తెలియక, ఉన్నవన్నీ వృథా అయి, దాని విలువను తెలిసికొనక తేలికగా భావించుచున్నారు.”

మనలోనే ఉన్న సర్వసామగ్రిని ఆత్మజ్ఞానావిష్కారానికి ఎట్లా వినియోగించుకోవాలో తెలుపడమే శ్రీ సత్యసాయి అవతరణ ప్రయోజనం. వారు తెలిపిన అనేకానేక విషయాలను ఒక ‘విధానం’గా దర్శించుకొని సాధనా క్రమంగా ఏర్పరచుకొని, ఆచరించాలి. ‘దివ్యజీవిత మంతయు అంతర జీవిత విధానము’ అన్న స్వామి మాటల ప్రేరణతో అన్ని యోగమార్గాలనూ అవగాహన చేసికొని సాధనలో సాధకుడు స్వామి అనుగ్రహాన్ని పొందుతూ పురోగమించాల్సి ఉంటుంది.

అంతస్సుని ప్రభావితం చేస్తున్నప్పటికీ కర్మ (లేక) సేవాయోగం బహిర్ముఖంగా జరిపేది. భక్తి జ్ఞాన యోగాలు అంతర్ముఖంగా సాగేవి. జపధ్యానాదులు అంతర్ముఖీనతతోనే ఆరంభమై ఆత్మనిష్ఠతో లక్ష్యసిద్ధిని సాధింపజేస్తవి. కానీ, సేవాసాధన పేరుతో చేసే కర్మయోగ మార్గంయొక్క క్షేత్రం మనకు బైట ఉండి ఇది బహిర్ముఖమైనదా అనిపిస్తుంది. కానీ ఈ యోగసాధనలో కూడా సాధకుడు సేవలను కేవల బహిర్ దృష్టితో చేయదు - చేయకూడదు.

## కర్మయోగ సాధన

కర్మయోగంగా సాధకుడు చేసే సేవల వెనుకన తాను తనలోని త్రిగుణాలను సంస్కరించుకోవడమన్నది మొదటి లక్ష్యంగానూ, మోక్షసాధన అంతిమలక్ష్యంగానూ ఉండాలి.

“సత్వరజస్తమోగుణములు అన్ని బంధములకూ మూలకారణము. వీటిని ఏరీతిగా సంస్కరింప జేసుకోవచ్చు? పరోపకారములద్వారా తమోరజో గుణములను కొంతవరకు చల్లార్చుకోవచ్చు. ఏవిధంగా? మైత్రి, దయ ఈ రెండింటినీ అభివృద్ధి పరచుకొంటే ఉపేక్ష సహజంగా ఏర్పడిపోతుంది. మైత్రికి సేవలు ఎంతగానో సహకరిస్తాయి. సోదర మానవుల బాధలను కంటితో చూచి, మనసుతో అనుభవించడం చాలా దుఃఖకరమైనటువంటిది”

అన్న భగవాన్ ఆ బాధలను పోగొట్టడమే సేవాసాధనలోని ముఖ్యంశంగా చెప్పారు. ఐతే, సాధకుడు తన సేవలను బుద్ధిపూర్వకంగా, ప్రీతిపూర్వకంగా చేయాలి.

“భగవంతుడే సమాజసేవ చేసే నిమిత్తమై అవతరిస్తూ ఉంటాడు. అటువంటప్పుడు భక్తులు సమాజ శ్రేయస్సుకోసం సేవ చేస్తే ఎంత గొప్ప భగవత్కార్యంగా రూపొందుతుంది! అయితే, ఇదే నా సాధన, నా కర్తవ్యము అని భావించి చేయాలి.”

ఈ చివరి దివ్యవాక్యాలు సేవాసాధకుడు తప్పక దృష్టిలో పెట్టుకోవాలి. అట్లా చేస్తే, ఆ సేవ భగవత్కార్యంగా పరిణమిస్తుంది. అంతశ్శుద్ధికి సేవాయోగం ఎంతో గొప్ప ఉపకరణం. మనలోని గుణాలను సాత్వికంగా మార్చుకోవడం సేవద్వారా జరుగుతుందనీ, దానిద్వారా దైవత్వాన్ని పొందుతామనీ తెల్పుతూ భగవాన్,

“మనలను మనము సంస్కరించుకోవటమే ఈ సేవా కార్యక్రమముల ప్రధానాశయము. కనుక, ఎవరికో ఏదో సేవ చేస్తున్నాము, ఏదో సంస్థల నిబంధనలను అనుసరిస్తున్నాము అనే భావము మనలోనుంచి పూర్తిగా దూరమైపోవాలి. ఏవిధంగా భుజించి ఆకలి తీర్చుకుంటున్నామో అదేవిధముగా ఇతరులను సేవించి మన దివ్యత్వాన్ని పోషించుకోవడానికి ప్రయత్నించాలి”

అని అన్నారు. సేవాయోగ సాధనలో అత్యంత ప్రధానమైన అంశాలను భగవాన్ బాబావారు తమ సందేశాలలో తరచుగా బోధించారు. అవి -

1. సేవలు ఎవరికోసం? పరులకోసం కాదు, ఒకరి మెప్పుకోసం కాదు, ప్రాప్తికోసం కాదు. తనకోసం తాను సేవ చేయాలి.
2. ముఖ్యంగా అహంకారాన్ని నిర్మూలం చేయటమే సేవ ఆశయం. అనందాన్ని అందించటమే దీని ఫలం. ఈ ఆశయాన్ని, ఈ ఫలితాన్ని దృష్టియందుంచుకొని మనం సేవలో ప్రవేశించాలి.
3. సేవ అనే తత్వం ప్రధానంగా తీసుకోవాలిగాని, ఎవరు? ఎట్టివారు? అనే ప్రశ్న మనం వేయకూడదు. ఏ సమయంలో ఎవరికి అవసరమై ఉంటుందో వారికి ఎట్టి తారతమ్యం పాటించకుండా సేవ చేయడానికి సిద్ధంగా ఉండాలి.
4. సేవ చేసేవారు మొదట దయ, ప్రేమలతో తమ హృదయమును నింపుకోవాలి. దయ, ప్రేమలు లేకున్న ఈ సేవలన్నీ కృత్రిమమైన సేవలైపోతాయి.
5. ఆడంబరానికి పోతే అహంకారం పెరుగుతుంది. మన శక్తికి తగినట్లుగా మనం చేయాలి. శక్తిని మించి చేస్తే అహంకారి అవుతాడు. ఉన్నశక్తిని ఉపయోగించకపోతే దొంగ అవుతాడు. ప్రేమ నింపుకొన్న హృదయంతో సేవకు పూనుకోవాలి.

సేవాయోగమే కర్మయోగం. ఈ సాధనా మార్గాన్ని చేపట్టిన సాధకుడీ పై ఐదు ముఖ్యాంశాలను హృదయంలో పెట్టుకొని ఆత్మసాక్షాత్కారానికి పూనుకోవాలి. స్మరణీయమైన భగవాన్ సత్యసాయి దివ్యవాక్కులు -

“సేవ, సేవ, సేవ. సేవే దైవం.... దేహం ధరించి వచ్చినందుకు దేహరక్తాన్ని ధారపోసి సమాజానికి సేవ చేయాలి. సమాజంవల్ల బ్రతికినాము. సమాజంచేత పోషింపబడినాము. సమాజానికి జీవితమును అంకితం చేయాలి.”

కర్మను వదలకుండా కర్తృత్వభావాన్ని వదలడమే సేవాయోగ సాధనలో ఇమిడి ఉన్న కీలకమైన విషయం. సమాజసేవవల్ల శాంతి, భద్రత లభించి సాధకునికి నిరాటంకత ఏర్పడి, సాధనలో దినదినాభివృద్ధిని పొందుతాడు. ❖



# ముత్యాల సరాలు

(ధారావాహికం - 17వ భాగం)

ప్రొ॥ కామరాజు అనిల్ కుమార్

## ప్రదర్శనలు కావు, నిదర్శనములు

కృష్ణ పరమాత్మ మహిమలు వారి దివ్యత్వానికి నిదర్శనములేకానీ, ప్రదర్శనలు కావు. అలాగే సాయి మహిమలూ, క్రీస్తు మహిమలూ దైవశక్తికి నిదర్శనములే. అవతారమూర్తుల మహిమలన్నీ ఈ కోవకి చెందినవే అని గ్రహించాలి. ఆ మాటకొస్తే ప్రపంచ చరిత్రలో అలనాడు కృష్ణ పరమాత్మ, క్రీస్తు ప్రభువులకంటెను, నేడు భగవాన్ బాబావారికంటెను మిన్నగా మహిమా నిదర్శనములను

అనుగ్రహించినవారు లేరు. కానీ, కాలప్రభావంచేత ఈనాడు జనులు మహిమల ఆంతర్యమును, వాటి మహత్తర ఉద్దేశ్యమును, ప్రభావమును విస్మరించి ప్రదర్శనలకు, ప్రచారానికి ఆకర్షితులవుతున్నారు. అసలు ఆధ్యాత్మికంలో ప్రదర్శనలకు, ఆకర్షణలకు తావులేదు. “అహం బ్రహ్మాస్మి”, “తత్త్వమసి”, “నేను నీవే, నీవు నేనే” అటువంటప్పుడు ఎవరు ఎవరిని ఆకర్షించాలి?! దేనికోసం ప్రచారం చేసుకోవాలి?! మానసిక బలహీనతవలన కావచ్చు, ఆధ్యాత్మిక పునాదులు పటిష్ఠంగా లేకపోవడం వలన కావచ్చు, సాధనాలోపవలన కావచ్చు, స్వాధ్యాయ సత్సంగాల లేమివలన కావచ్చు, ప్రాపంచికమైన కోరికలవలన కావచ్చు.... కారణం ఏదైతేనేమి, ఈనాడు జనులు ‘ప్రదర్శనల’కు ఆకర్షితులై భ్రమలకు లొంగి పోతున్నారు. ప్రస్తుత పరిస్థితులలో మనము ఏవి ప్రదర్శనలు, ఏవి నిదర్శనములు అనే విషయాన్ని పునశ్చరణ చేయవలసిన అవసరం ఉన్నది.

“కమ్, ఎగ్జామిన్, ఎక్స్ పీరియన్స్” - “రండి, పరిశీలించండి, అనుభవించండి” అన్నారు భగవాన్. స్వానుభవాన్ని మించినది లేదు. స్వయంగా అనుభవించిన తరువాత ఎలాంటి అనుమానాలు, వాదప్రతివాదాలు, భ్రాంతులకు ఆస్కారం ఉండకూడదు. అయినా మనసు అటూ ఇటూ పరుగెత్తుతున్నదంటే, మన అనుభవాన్ని మనమే అనుమానిస్తున్నట్లువుతుంది. మహిమలయొక్క అనుభవం ఆధ్యాత్మికతపట్ల నమ్మకాన్ని కలిగించి మానవాతీతమైన దివ్యత్వాన్ని అన్వేషింపజేస్తుంది. మన జీవితమంతా నమ్మకంపైనే ఆధారపడి ఉన్నది. డ్రైవర్ ను నమ్మి కారులో నిశ్చింతగా నిద్రపోతున్నాము. గోల్డ్ మెడలిస్టుని నమ్మి బంగారం అతని చేతికిస్తున్నాము. బార్బర్ ని నమ్మి అతని కత్తి ముందు తల వంచుతున్నాము. ఆశ్చర్య మేమిటంటే, దైవం విషయంలో మాత్రం అపనమ్మకం కలుగుతున్నది. అసలు దైవం ఉనికినే ప్రశ్నించే ప్రబుద్ధులు తయారవుతున్నారు. పొగ ఉంటే నిప్పు ఉండన్నమాటే కదా! అదేరీతిగా, కంటికి కనిపించే ఈ ప్రకృతిని సృష్టించినవారొకరుండాలి కదా! భగవాన్ ఏమన్నారంటే,

**పొగకు మూలము నిప్పుల పుంజముండ  
రైలు బండిని నడిపించు ద్రైవరుండ  
ఆటోమెటిక్ ట్రైలుకు అధిపుడుండ  
ఒకరు ప్రకృతిని సృష్టింప నుండవలదె!**

“నాకు కనబడడం లేదు కాబట్టి నమ్మను” అంటే గాలి కనిపిస్తున్నదా? విద్యుత్తు కనిపిస్తున్నదా? కనిపించనంత మాత్రాన లేవనగలమా! ఈ నేపథ్యంలో మహిమలు మనకు భగవంతుని ఉనికిపట్ల నమ్మకాన్ని కలిగిస్తాయి. క్లిష్టపరిస్థితుల్లో ఎవరో ఆపద్బాంధవుడు మనకు తారసిల్లి సాయపడడం, అసాధ్యమనుకున్న కార్యం సులభసాధ్యం కావడం, ప్రాణాపాయస్థితిలో ఉన్న పేషంటు అనూహ్యంగా కోలుకోవడంవంటి అద్భుతమైన మహిమలు స్వామిపట్ల నమ్మకాన్ని దృఢపరుస్తాయి.

### **మహిమలకు ఆధారం దివ్యప్రేమ**

ప్రేమే మూలం, ప్రేమే దైవం. మహిమల కాధారం, వాటి ఉద్దేశ్యం ప్రేమే! స్వామే ప్రేమ, ప్రేమే స్వామి. కాబట్టి, వారి మహిమలన్నింటికీ మూలం ప్రేమే! ప్రచారం కాదు, ప్రదర్శన అసలే కాదు. ఎలాంటి ప్రచారానికీ తావులేకుండా ప్రతి భక్తునికి తమ ప్రేమానుగ్రహాలను, మహిమావిశేషాలను ప్రసాదిస్తున్నారు భగవాన్. ఒక్కమాటలో చెప్పాలంటే, స్వామి మహిమలు విశిష్టమైనవి, ప్రశస్తమైనవి, ఆధ్యాత్మికప్రేరేపకమైనవి, లోకోద్ధరణకై సంకల్పించబడినవి. వీటితో పోలినవి ఏవీ లేవు, ఉండవు. అత్యంత సహజంగా సంభవించే స్వామి మహిమలతో పోల్చితే, సాటిలేని ఆ దివ్యసంకల్పశక్తితో పోల్చితే ప్రస్తుత సమాజంలో కొందరు స్వార్థపూరితులై స్వామి పేరు చెప్పుకొని చేస్తున్న ‘ప్రదర్శనలు’ కేవలం ప్రచారానికే అని తేలిపోతున్నది. సూర్యుని ముందు దివిటీలు పోలికకు నిలుస్తాయా? సముద్రము ముందు తుంపరలేపాటి! భగవాన్ మాటల్లో చెప్పాలంటే,

**ఆకుపచ్చ పక్షులన్ని చిలుకలవలె పలుకునా?!  
పూవులపై పారాడెడు పురుగులు తుమ్మెదలగునా?!  
పులిచర్మము కప్పినంత గాడిద తా పులియగునా?!  
తానెవరో తెలియకున్న తత్వజ్ఞాన మెట్లు కుదురు?!”**

### **సహజం, స్వతస్సిద్ధం**

జన్మతః ప్రారంభమునుండి భగవాన్ నిదర్శన పూర్వకంగా చూపుతూ వచ్చిన మహిమలనుగురించి విన్నాము, చూశాము. అవి సాధనవలన పొందినవి కావు. ఆకస్మికంగా అభివని కావు. వేటికీ అనుకరణ కాదు. మన దృష్టిలో అవి మహిమలుకానీ స్వామికి మాత్రం అవి అత్యంత సహజం, స్వతస్సిద్ధం. భగవాన్ సిద్ధసంకల్పులే గాని సంకల్పసిద్ధులు కారు. ఒకసారి స్వామి చమత్కరిస్తూ చెప్పిన విషయమిది: విదేశీయుడొకడు మన పిండి వంటకం ‘కజ్జికాయ’ను ఆరగించి అందులోకి తియ్యని ‘పూర్ణం’ ఏవిధంగా చేరగలిగిందని ఆశ్చర్యపోయినాడట! అది అతనికి ఆశ్చర్యం అనిపించిందిగానీ, తయారు చేసినవారికి మాత్రం సహజమే. అలాగే మనము మహిమలని భావించేవన్నీ స్వామికి సహజములే! వారి దివ్యసంకల్పానికి ప్రకటనలే!

### **అంతటా నిండి అన్నీ తానైన స్వామి**

భక్తులకోసం స్వామి కుండపోతగా కురిసే వర్షాన్ని నిలిపివేయడం విన్నాం. భయంకరమైన అగ్నిప్రమాదాలని నివారించడం, ప్రమాదంలో చిక్కుకున్న విమానాలను వారు క్షేమంగా గమ్యం చేర్చడం మనకు తెలుసు. “ఇందుగలడందు లేడని సందేహము వలదు సాయి సర్వోపగతుండు” అన్నది అక్షర సత్యం. పంచభూతములే తానై అంతటా వ్యాపించిన దివ్యత్వం స్వామితత్వం. ఏకకాలంలో అనేక ప్రాంతాలలో పలువురికి దర్శనమిచ్చిన సాయి మహిమ సాటిలేనిది. దేశ విదేశాల్లో భగవాన్ చిత్రపటాలనుండి కురిసే విభూతి, పసుపు, కుంకుమ, అమృతధారలు భగవాన్ బాబావారి సర్వవ్యాపకత్వానికి, మహిమానుగ్రహశీస్సులకు తార్కాణంగా నిలుస్తున్నాయి.

**సర్వరూప ధరం శాంతం సర్వనామధరం శివం  
సచ్చిదానందమద్వైతం సత్యం శివం సుందరం**

అన్న సత్యాన్ని నిరూపిస్తున్నాయి స్వామి లీలలు, మహిమలు. ఆపదలో ఆదుకునే హస్తమేదైనా అది సాయి అభయహస్తమే! సద్బుద్ధి, సచ్చింతనలతోకూడిన ఏ కార్యమైనా అది సాయి సంకల్పమే! “సర్వతః పాణిపాదం”

అన్న గీతావాక్యాన్ని భగవాన్ నిర్ద్వంద్వంగా నిరూపించారు. మనం ఏ పేరుతో పిలిచినా, ఏ రూపుగా కొలిచినా స్పందించి అనుగ్రహించి ఆశీస్సులందించడం సాయి దివ్యమహిమ.

## సంస్కరణయే ధ్యేయం

మాంసాహారులెందరో సాయి బోధనలతో శాకాహారులైనారు. మద్యపానానికి, ధూమపానానికి బానిసలైన వారెందరో ఆ దురలవాట్లను దూరం చేసుకోగలిగారు. “చిన్ని నా పొట్టకు శ్రీరామరక్ష” అనుకుంటూ కడుపే కైలాసంగా, స్వార్థమే పరమార్థంగా జీవించినవారెందరో ఈనాడు స్వామి అందించిన దివ్యస్ఫూర్తితో త్యాగనిరతి నలవరచుకొని సమాజసేవకు అంకితమైనారు. వ్యక్తులలో భగవాన్ గొనివచ్చే ఈరకమైన సత్పరిణామమే అత్యంత విశిష్టమైనటువంటి మహిమ. అంతర్యామియై స్ఫూర్తి నందించి బుద్ధిని సరిదిద్ది జనులను సంస్కరించడం స్వామికి మాత్రమే సాధ్యం.

అసలు కుగ్రామమైన పుట్టపర్తిని ప్రపంచ ఆధ్యాత్మిక రాజధానిగా మార్చడానికి మించిన మహిమేమున్నది! స్వస్థానంలోనే కొలువైయుండి ప్రపంచాన్నే తమ సన్నిధికి రప్పించుకున్న స్వామి మహిమకన్నా గొప్పది ఉన్నదా! చేయి జాచకుండానే, గడప దాటకుండానే, పెదవి విప్పి అడుగకుండానే స్వామి చేపట్టిన బృహత్సేవా పథకాలకు కావలసిన సమస్త నిధులు వారి పదసన్నిధికి అంకిత మవడానికి మించిన మహిమ ఏది! అన్ని జాతులవారిని, అన్ని మతాలవారిని, అన్ని వయసులవారిని, అన్ని వృత్తుల వారిని, ప్రవృత్తులవారిని తమ దివ్యప్రేమతో ఆకర్షించిన స్వామి మహిమ అంచనాలకు అందుతుందా! ఏ ఆధునిక సౌకర్యాలూ, ఏ వసతులూ, సదుపాయములూ లేని మారుమూల ప్రాంతంలో అత్యంతాధునికమైన, ఉన్నత ప్రమాణాలతోకూడిన శ్రీ సత్యసాయి విద్యా వైద్యసంస్థల వ్యవస్థాపన సామాన్యమైన విషయమా! ఏ ఆహ్వానమూ లేకున్నా, ఏ ప్రత్యేక విశిష్ట స్వాగత సత్కారాలూ లేకున్నా దేశ విదేశ ప్రభుత్వాధినేతలు బాబా సన్నిధికి బారులు తీరారంటే, అది బాబావారి దివ్యత్వ ప్రకటన కాదా!

స్వామి లీలలు, మహిమలు జనులను ఆధ్యాత్మిక పథంలో నడిపించి ఆత్మానుభూతిని కలుగజేస్తాయి. ఆత్మానందాన్ని ప్రసాదిస్తాయి. అంటే, మహిమల పరమోద్దేశ్యం ఆత్మజ్యోతి ప్రకాశాన్ని అనుభవింపజేయడం అని మనము గుర్తుంచుకోవాలి. స్వామి ఏది చెప్పినా, ఏది చేసినా మనలోని దివ్యత్వాన్ని మనం గ్రహించేటట్లు చేయడానికే! ఈనాడు కొందరు స్వామి పేరు చెప్పుకొని చేస్తున్న చర్యలు కేవలం జనాకర్షణ, ధనార్జన, స్వార్థస్వప్రయోజనాలే లక్ష్యంగా చూపే ప్రదర్శనలేగాని, దివ్యత్వానికి నిదర్శనములు కానేరవు. అవి ఏరకమైన ఆధ్యాత్మిక ప్రగతినీ చేకూర్చలేవు, జ్ఞానదృష్టిని కలిగించ లేవు. వాటివలన మనోవికాసము అతిదుర్లభము. ప్రస్తుత పరిస్థితుల్లో మనం జాగ్రత్త వహించాలి. ‘ఉప్పుకప్పురంబు నొక్క పోలిక నుండు, చూడచూడ రుచుల జాడవేరు’ అన్నట్లుగా, వివేకంతో వ్యవహరిస్తే వ్యత్యాసం ద్యోతకమవుతుంది.

నిజానికి మనకు మనమే సాక్షి. మనం పొందిన దివ్యానుభవాలు, నేర్చుకున్న పాఠాలు, నడుస్తున్న బాటలు, సాయి మహిమాప్రసాదాలే కదా! మనకు కలిగిన శాంతి ఆనందాలు సాయి మహిమానుగ్రహాలే కదా! కృత్రిమ ప్రపంచంలో కృత్రిమ ఆకర్షణలతో భ్రమలు కలుగవచ్చు. చిత్తచాంచల్యం కలుగవచ్చు. కానీ, “స్వామీ! నీ పాద పద్మములకు నన్ను దూరం చెయ్యకు. నీ అనుగ్రహానికి నన్ను దూరం చెయ్యకు. నీ సాన్నిధ్య స్మృతులను చెదరనీయకు. ఆకర్షణ ప్రలోభాలకు వంగక లొంగక ఉండే మనోనిబ్బరాన్ని, నిశ్చయాన్ని ప్రసాదించు. నీనుండి పొందిన పదవికానీ, సంపదకానీ, కీర్తికానీ, పలుకుబడి కానీ అన్యములకై వినియోగము కానీయక నీ దివ్యావతార వైభవాన్ని చాటేవిధంగా ఆశీర్వదించు స్వామీ! నా పలుకులూ, క్రియలూ, ఆలోచనలూ సాయి భక్తులలో, సంస్థలలో సమైక్యత, సౌభ్రాతృత్వము, సమగ్రత, సామరస్యమూ పెంపొందించేలా తీర్చిదిద్దు స్వామీ!” అని వేడుకోవాలి. ఇదే ఈనాడు మనం చేయవలసిన ప్రార్థన, అభ్యర్థన, ఆత్మనివేదన.

(సశేషం)

సాయి అవతారోద్యమ సేవలో... 'పరిపూర్ణత' దిశగా...

# “కలం చేసిన తపస్సు”

‘సాయిదాసు’

**“...మీ పరలోకపు తండ్రి పరిపూర్ణుడు గనుక  
మీరునూ పరిపూర్ణులుగా ఉండెదరుగాక!”**

(పరిశుద్ధ బైబిల్ గ్రంథము, మత్తయి సువార్త 5: 43)

“మర్నెట్, ఆర్ యు పర్ఫెక్ట్?” అని భగవాన్ బాబావారు శ్రీ హోవర్డ్ మర్నెట్‌ని ఆటపట్టిస్తున్నట్లుగా అడిగినప్పుడల్లా, ఆ చుట్టుప్రక్కలవారంతా స్వామివారి హాస్యచతురోక్తికి నవ్వుతూ ఉండేవారు.

అయితే, స్వామి ఏ ఒక్క పదమూ వృథాగా వాడరు. “మర్నెట్, ‘పరిపూర్ణత’ (పర్ఫెక్షన్) సాధించావా?” అని స్వామి అడగటం వెనుక ఎంతటి నిగూఢ అర్థాలన్నాయో మర్నెట్‌కి తెలుసు. దయామయులైన భగవానులు ఈ జీవుడిని ఎన్ని జన్మలుగా - కర్మల కాసారం నుండి వెలికి తీసి కడిగి కడిగి పరిశుభ్రం చేస్తూ వచ్చి ఉంటారోకానీ... ఈ జన్మలో తమ వెంట తెచ్చుకొని, తమ దివ్యావతారోద్యమంలో తనకూ ఒక భవ్యమైన పాత్ర ననుగ్రహించి, తనను పరిపూర్ణునిగా తీర్చిదిద్దుతూ, తన జన్మ సార్థకం అయ్యేలాగున అనుగ్రహించారన్న గ్రహింపు, అవగాహన మర్నెట్ నిరంతరం కలిగి ఉండేవారు.

ఒక్క హోవర్డ్ మర్నెట్ అనే కాదు, అట్టి ధన్యజీవులనేకమందిని తమ అవతారోద్యమంలో విశిష్టమైన పాత్రలు నిర్వహింపజేసేందుకు భగవాన్ తమతోపాటు ఈ భువిపైకి వెంట తెచ్చుకున్నారు. అంతేకాదు, తాము ఎంపిక చేసుకున్న అట్టి భక్తులు, భక్తురాండ్రకు లక్ష్యసిద్ధివైపుగా పురోగమించేందుకు నిరంతరమూ శిక్షణ గరపుతూవచ్చారు. వారందరూ తమతమ పాత్రలను సమర్థవంతంగా నిర్వహించేలా, వారి జీవితాలను సార్థకం చేసుకునేవిధంగా ... వారందరినీ ‘పరిపూర్ణత’ దిశగా తీర్చిదిద్దుతూవచ్చారు.



స్వామివారి దివ్య అవతారోద్యమసేవలో ధన్యజీవులైన అట్టి భక్త సేవకులలో మచ్చుకు కొందరి జీవితాలలోకి తొంగి చూస్తే - పై వాస్తవం మనకు బోధ పడగలదు. ‘సనాతన సారథి’ అరవై దివ్య వసంతాలు పూర్తిచేసుకుంటున్న ఈ శుభ తరుణంలో ప్రథమ సంపాదకులు, భగవాన్‌కి అత్యంత ప్రీతిపాత్రులు అయిన శ్రీ కస్తూరిగారి ఆదర్శ జీవితాన్ని పరిశీలించి స్ఫూర్తిని పొందుదాం.

ఆంగ్ల - కన్నడ ఉభయ భాషల్లో ‘కస్తూరి’ పరిమళాలు వెదజల్లే కథా నవలా రచయితగా, పత్రికా రచయితగా, వ్యంగ్య హాస్య రచయితగా సాహితీ రంగంలో ప్రఖ్యాతి; తాను స్వయంగా ‘అకాశవాణి’

అని నామకరణం చేసిన ఆలిండియా రేడియోలో అనేక స్ఫూర్తిదాయకమైన కార్యక్రమాల రూపకర్తగా ఎనలేని కీర్తి; 37 సంవత్సరాల అధ్యాపక వృత్తిలో విద్యార్థులలో క్రమశిక్షణ, సేవాసక్తి, అభ్యుదయభావాల వ్యాప్తికి బీజాలు వేసిన సంతృప్తితో జీవనం సాగిస్తున్న కస్తూరి రంగనాథశర్మగారి జీవితాన్ని వారి 51వ యేట అనుకోని మలుపు త్రిప్పి తమ సన్నిధికి రప్పించుకున్నారు భగవాన్. అంతకుపూర్వం మైసూరులో శ్రీ రామకృష్ణ ఆశ్రమ కార్యదర్శిగా సేవలందించిన కస్తూరిగారితో, “సాక్షాత్తు శ్రీరామకృష్ణ పరమహంసయే నిన్ను నాకు అప్పగించార”ని అన్నప్పుడూ... “నీవు నా జీవిత చరిత్ర వ్రాస్తావు” అన్నప్పుడూ... అంతులేని ఆశ్చర్యానికి గురి అయిన కస్తూరిగారు స్వామి ప్రేమకు వశులై, పరవశులై... ప్రశాంతినిలయ ఆశ్రమ జీవనంలోకి ప్రవేశించారు. 1958 ఫిబ్రవరి 16వ తేదీన ఆంగ్ల - తెలుగు భాషలలో సంయుక్తంగా స్వామి ప్రారంభించిన ‘సనాతన సారథి’ మాసపత్రిక సంపాదకునిగా పనిచేస్తూనే... అప్పుడప్పుడు పత్రిక ప్రెస్ లో కంపోజర్ గా, టైడిల్ మిషన్ ఆపరేటర్ గా కూడా సేవలందిస్తూ, పత్రిక అంచులు కత్తిరించేందుకు బస్సులు, రైళ్ళలో బెంగళూరు తీసుకువెళ్ళి, తిరిగి తీసుకు వచ్చి, ప్రశాంతినిలయంలో పత్రికను చందాదారులకు పోస్టు చేసే భక్తియుత కార్యమూ నిర్వహించేవారు. ఇవన్నీ ఒక ఎత్తయితే, తనకు ఏమాత్రమూ పరిచయం లేని తెలుగు భాషను చదవటం, వ్రాయటం నేర్చుకునేందుకు పరిశ్రమించటం మరొక గొప్ప సాధనగా కస్తూరిగారు స్వీకరించారు. అవిధంగా ఆయనకు శిక్షణ ఇచ్చి సమర్థవంతమైన సాధనంగా మలచుకున్నారు భగవాన్ బాబావారు.

స్వామివారి దివ్యజీవిత చరిత్ర గ్రంథం ‘సత్యం శివం సుందరం’ మొదటి నాలుగు భాగాలు ఇంగ్లీషు, కన్నడ భాషలలో రచించటం, ‘సనాతన సారథి’ పత్రికలో స్వామివారు 26 ఏళ్ళపాటు ధారావాహికంగా వ్రాసిన 15 ‘వాహినీ’లను ఆంగ్లగ్రంథాలుగా అక్షరబద్ధం చేయటం, స్వామి దివ్యప్రసంగాల సంకలనాలైన ‘శ్రీ సత్యసాయి స్పీక్స్’ (వచనామృతం) మొదటి 11 సంపుటాలను

గ్రంథస్థం చేయటం... ఇలా సాయి సాహిత్య క్షేత్రంలో ఎనలేని సేవలందిస్తూనే... మరొకప్రక్క స్వామివారితో పాటు ఆసేతుహిమాచల పర్యంతం పర్యటిస్తూ, స్వామివారి దివ్యప్రసంగాలకు ఆంగ్లానువాదం చేయటం.... ఇవిగాక, పలుప్రాంతాల్లో జనులకు స్వామివారి అవతార వైభవ వైశిష్ట్యాలనుగురించి ఉత్తేజపూరితంగా విశదీకరిస్తూ ప్రసంగించడం... ఈ నియుక్త విధులను ఆనందంగా, భక్తిపూర్వకంగా నిర్వహించటానికై భగవానులు తమ వెంట తెచ్చుకున్న సారస్వత ఘంటము, దివ్యఘంటిక పూజ్యశ్రీ కస్తూరిగారు. స్వామివారి సంబంధంగా కస్తూరిగారి కొన్ని గ్రంథాలు: ‘సాధన - ది ఇన్వర్స్ పాత్’ (సాధన - నివృత్తి మార్గము), ‘లవింగ్ గాడ్’ (శ్రీ సత్యసాయి ప్రేమసుధా స్రవంతి), ‘ఈశ్వరమ్మ - ది ఛోజన్ మదర్’, (మాతృశ్రీ ఈశ్వరమ్మ). ఇక, ‘శ్రీ సత్యసాయిబాబా - గాడ్ ఇన్ యాక్షన్’ (ఆర్తత్రాణపరాయణుడు) అన్నది కస్తూరిగారి ప్రసంగాల సంకలనము.

స్వామివారి సాహచర్య, సాన్నిహిత్యాలు కస్తూరిగారి ఆలోచనారీతిని, జీవితంపట్ల వారి దృక్పథాన్ని పూర్తిగా మార్చివేసినాయి. నూతన కట్టుబాట్లు, క్రమశిక్షణాయుత జీవన విధానం వారి జీవితంలో చోటుచేసుకున్నాయి. స్వామివారి వేయితల్లుల ప్రేమను చవిచూసే మధుర ఘట్టాలతోపాటు, ‘బంగారు’ని అందమైన ‘అభరణం’గా తీర్చిదిద్దేందుకు స్వామి పెట్టే ‘పరిక్షల’నూ సర్వస్వ శరణాగతి భావంతో అనుభవించారు కస్తూరిగారు. “స్వామి సాన్నిధ్యంలో గడిపిన నాలుగు దశాబ్దాల కాలంలో ఎంతో అనుగ్రహంతో, ఎంతో శ్రద్ధతో స్వామి నన్ను తీర్చిదిద్దారంటే - నిజంగా నేను చాలా అదృష్టవంతుణ్ణి” అని తమ ఆత్మకథలో వ్రాసుకున్నారు.

జీవన చరమ దశలో కస్తూరిగారు “స్వామి దర్శనానికి వెళ్ళలేకపోతున్నానే” అని తమ అనారోగ్యరీత్యా ఆవేదన చెందుతుండిన సందర్భాలలో బాబావారు స్వయంగా, “నేను ఎల్లవేళలా నీతోనే ఉన్నాను. నీవు వేరే ఏ విచారమూ పెట్టుకోకు. స్వామి నామాన్ని స్మరిస్తూ, ఏకాగ్రతతో ధ్యానిస్తూ ఉండు” అని లేఖా సందేశాలు వ్రాసి పంపుతూ ఉండేవారు.

“ఈ భువిపై ఇంతకుముందు ఎన్నిసార్లు జన్మించానో నాకు తెలియదు. కానీ, ఈ జన్మలో మాత్రం చక్కని పాఠశాలలో ఉత్తమ విద్యను, శిక్షణను అభ్యసించగలిగి నందుకు నన్ను నేనే అభినందించుకుంటూ ఉంటాను. ఇప్పుడు ఇంక ఈ పాఠశాలను వదలిపెట్టి పోవడానికి ‘స్కూల్ లీవింగ్ సర్టిఫికేట్’కోసం అంటే, సాయిమాత ఒడిలో శాశ్వత నిద్రనొంది, విశ్రాంతి పొందటానికై స్వామి అనుజ్ఞ, ఆజ్ఞలకోసం ఎదురు చూస్తూ శేష జీవితాన్ని గడుపుతూ ఉన్నాను” అని తమ ‘లవింగ్ గాడ్’ గ్రంథం చివరిలో వ్రాసుకున్నారు కస్తూరిగారు.

స్వామివారి నుండి అట్టి అనుజ్ఞ కస్తూరిగారికి 1987 ఆగస్టు 14వ తేదీనాడు వచ్చింది. ప్రశాంతినిలయం ఆసుపత్రిలో మంచంమీద ఆఖరి క్షణాల్లో ఉన్న

కస్తూరిగారివద్దకు స్వామి విచ్చేసి, వారిని పేరుపెట్టి పిలిచి, విభూతి సృజించి వారి నోట్లో వేసి, కస్తూరిగారి కడసారి వందనం స్వీకరించి, వారి రెండు చేతులనూ పట్టుకొని, “కేవలం స్వామినే ధ్యానించుకో” అని ఆశీర్వదించి, “అందరూ భజన చేయండి” అని చుట్టూ ఉన్నవారిని ఆదేశించిన మరొక గంటలో కస్తూరిగారు స్వామిలో సాయుజ్యం చెందారు.

అసాధారణరీతిలో, భగవాన్ అప్పటి ‘సనాతన సారథి’ సంపాదకులు శ్రీ వి.కె. నరసింహన్ గారిని ఆదేశించి, 1987 సెప్టెంబరు సంచికలో కస్తూరిగారికి ఘన నివాళులతో ‘శ్రద్ధాంజలి’ ప్రకటింపజేశారు. అది, తమ ప్రియ భక్త సేవకునిపట్ల భగవాన్ కి గల విశేష అనుగ్రహ సూచక ప్రేమ! ❖

## Sri Sathya Sai Gurukulam English Medium School Alcot Gardens, Rajamahendravaram - 533 101, East Godavari Dist.

(Affiliated to C.I.S.C.E., New Delhi)

### Admission Notice 2018 – 2019

Sri Sathya Sai Gurukulam English Medium School is a unit of the Sri Sathya Sai Central Trust, Prasanthi Nilayam, Anantapur, AP. It is a wholly residential boys' school following I.C.S.E. syllabus and offering free education from Class I to Class X.

Admission to Class I (Boys, Indian Nationals only) of the school will take place in June, 2018.

Prospectus and Admission Forms may be obtained from the school from **01-02-2018** by paying Rs.100/- either by cash or through Demand Draft drawn from any Nationalised Bank in favour of '**Correspondent, Sri Sathya Sai Gurukulam English Medium School**', payable at Rajamahendravaram. For obtaining the application by post, please send a Demand Draft and a self addressed envelope (size 15 cm x 24 cm) with Rs 15 stamps affixed.

Only students who completed LKG and UKG in **English** medium should apply.

**Age limit for admission to Class I is between 5 years and 6 years as on 31.8.2018.**

Mode of selection will be as per norms prescribed by the "RTE Act 2009".

#### **Important Dates:**

Last date for issuing the forms: **31st March, 2018**

Last date for receiving the filled in Application forms: On or before **10th April, 2018**

**Phone: 0883 2430989**

**CORRESPONDENT**

# లింగోద్భవం

వి.ఎస్.ఆర్. మూర్తి

ఎనిమిది దశాబ్దాలు స్వామి సాగించిన దివ్య ప్రబోధం కేవలం ఉపన్యాస వాహినిగాకాక, సనాతన ధర్మ సారథ్యాన్ని పరమోన్నతంగా, నిర్దుష్టంగా, సరళంగా, సత్యవచోవిలాసంగా, సాలోక్య సామీప్య సాన్నిధ్య సుందరంగా సాగించిన లీలానంద సంరంభం! మహిమాస్వరూపంగా, సమాజసేవాదళ నిర్మాణకర్తగా, సమస్త దేశాల, నానా జాతుల వేవేల రీతుల జోతలందుకుని, సర్వదేవతాతీత స్వరూపంగా ఆరాధింప బడుతున్న స్వామి, ఈ ప్రపంచానికి అందించిన తాత్త్విక చింతనాస్వరూపం ఏది అన్న ప్రశ్న పొటమరించినప్పుడు, సర్వశాస్త్ర సమన్వయ మథనం మదిలో జరిగినప్పుడు కలిగిన సంవిద్ ఫలాభ్యున్యతే, సత్యపీఠం! ఇది భగవాన్ శ్రీ సత్యసాయిబాబావారి అవతార వైభవంలో వెలుగుతున్న ప్రజ్ఞాన పీఠం!



లింగోద్భవం అంటే లింగం ఉద్భవించటం. 'లింగం' అనేది ఆద్యంతరహితమైన నిర్గుణ పరబ్రహ్మతత్వానికి ఒక చిహ్నం, ఒక గుర్తు. స్వామి గర్భంలోనుండి వచ్చిన లింగం ఒక్కొక్కసారి పారదర్శకంగా, స్వచ్ఛంగా ఉంటుంది.

ఒక్కొక్కసారి అంగారకుడి రంగులో ఎర్రగా ఉంటుంది. మరొకసారి నీలవర్ణంతో ఉంటుంది. ఒక్కొక్కసారి స్వామి గర్భంలోనుండి బైటికి వచ్చిన తరువాత లింగంలోపల ఎవరో దీపం వెలిగించినట్లుగా చక్కగా వెలుగుతూ కనిపిస్తుంది. కొన్నిసార్లు సువర్ణ కాంతులతో తేజరిల్లుతూ ఉంటుంది. దానినే 'హిరణ్యగర్భ లింగమ'న్నారు. దీని విషయమై స్వామి ఏమి చెప్పారు?

“భగవంతునికి హిరణ్యగర్భుడు అని పేరు. హిరణ్యగర్భునినుండియే హిరణ్యలింగములు ఆవిర్భవిస్తాయి. అయితే, ఇవి కేవలం స్వామి నుండి ఆవిర్భవిస్తాయని అనుకోవడం పొరపాటు. మీరుకూడా హిరణ్యగర్భులే! శాశ్వతస్వరూపులే! ఆ ఎఱుకను మీ హృదయంలో స్థిరం చేసుకోండి.

“ఈ హిరణ్యస్వరూపం కేవలం ఈ దేహంలో మాత్రమే కాక ప్రతి ఒక్కరి హృదయమునందూ ఉన్నది. అయితే, ఇది ఈ దేహమంతా వ్యాపించి ఉంది. నేను సంకల్పించినప్పుడు ఒక స్వరూపాన్ని ధరిస్తుంది. ఇది ఆవిర్భావమయ్యే సమయంలో ఎవరు చూశారో వారికిక జన్మ లేదు. మీ జీవితాలను పావనం గావించే నిమిత్తం ఇలాంటి పవిత్రమైన దర్శనమును నేను అప్పుడప్పుడు

మీకు అనుగ్రహించవలసివస్తుంది. దీనివల్ల మానవత్వంలోని దివ్యత్వం మీకు అర్థమవుతుంది”

ప్రతి వ్యక్తిలో దివ్యత్వం అంతర్గతంగా ఉంటుంది. ఆ దివ్యశక్తి అక్కడక్కడా ‘డిస్టిబ్యూట్’ అయివున్నది. కనుకనే, ఒకరు మేధావైనారు, ఒకరు క్రీడాకారులైనారు. ఒకరు మంచి గాయకులైనారు. ఆస్ట్రాలజీలో ఒకరు నిష్ణాతులు, గణితంలో మరొకరు, సైన్సులో ఇంకొకరు. కానీ, అన్నీ కలసి ఉన్నవారు ఎవరంటే ఒక్క అవతారపురుషుడే! ఈ అన్ని శక్తులనీ సమకూర్చి, ఒకచోటకి తెచ్చి, హేతువాదాన్ని విశ్వసించే మానవునికి, సైన్స్ కి అతీతమైన దివ్యస్థితి ఒకటున్నది అని నిరూపించడానికి స్వామి లింగోద్భవమును నిదర్శనంగా చూపిస్తున్నారు.

ఈ లింగం గురించి స్వామి నాలుగు మాటలు వాడారు. లింగము అంగమునందే ఉంది అన్నారు. అంటే, శరీరంలోనే ఉందన్నమాట. లింగముతో కూడిన అంగము ఎవరి దగ్గర ఉన్నదో వాడు జంగములో ఉన్నాడు అన్నారు. జంగము అంటే ప్రపంచము. లింగ, అంగ, జంగములు ఎవరి దగ్గర ఉన్నాయో అక్కడే సంగమించి ఉంటాను అని అన్నారు. యోగం అన్నమాట. ఎంత చక్కటి మాటలో చూడండి. ‘లింగం’ అంటే ఆద్యంతరహితమైన పరమాత్మ; ఆత్మస్వరూపమై, నిర్గుణమై, నిరాకారమై, సనాతనమై, నికేతనమై మనలోనే ఉన్నది. ఉన్నదని మనకర్థమవుతోంది. కానీ, ఎట్లా ఉంది? ఎక్కడుంది? ఎప్పుడు కనపడుతుంది? అనేది తెలియదు. కారణం? మన అన్వేషణ తీవ్రం కాదు కనుక. మన సాధన పట్టుదలతోకూడినది కాదు కనుక. అసలు ‘ఆద్యంత రహితము’ అనే మాటే మనకు అర్థం కాలేదు. మన పరిమిత దృష్టిలో ప్రతిదానికీ ఎక్కడో ఒక మొదలుండాలి, ప్రతిదీ ఎక్కడో ఒకచోట అంతం కావాలి. మన జీవితం కూడా ఫలానారోజు మొదలై, ఫలానారోజు అంతం అవుతుందనుకుంటాము. కానీ, ఈ ‘డేట్ ఆఫ్ బర్త్’కి ముందూ మనమున్నాము, ‘డేట్ ఆఫ్ డెత్’ తరువాత కూడా ఉంటాము. ఈ సత్యాన్ని మనం అర్థం చేసుకోవాలి. మనం పరమాత్మనుండి విడివడ్డ చిన్నచిన్న ఆత్మబిందువులం. స్వామి చెప్తున్నారు కదా, “దివ్యాత్మస్వరూపులారా!” అని.

కాబట్టి, జననం ముందు, మరణం తరువాత కూడా మనమున్నామనే భావనతో మన శరీరములోపలికి, అనగా, అంగములోపలికి ఈ లింగముయొక్క భావాన్ని ప్రవేశపెట్టినట్లయితే, అదే సగుణోపాసనలోనుండి నిర్గుణోపాసనలోకి మొదటి మెట్టు.

జంగమనే ప్రపంచంలో ఉన్నాం మనం. అంటే, జగత్తుతో కూడి ఉన్నాము, జగత్తుకూడ మనతో కూడి ఉన్నది. మనకోసమే వర్షాలు వచ్చాయి, మనకోసమే ఆహారాలు వచ్చాయి, మనకోసమే విహారాలు ఏర్పడ్డాయి. జంగమస్థాయిలో అంటే, జీవస్థాయిలో సంచరించడానికి మనకోసం ఒక చక్కటి ఉద్యానవనము ఏర్పర్చాడు భగవంతుడు. అయితే, మనం ఏమి చేశామంటే ఆటను ఆడటానికి వచ్చినవాళ్ళం అసలుదానిని మరచిపోయి ఆటలో పడ్డాము. లింగ భావాన్ని వదలిపెట్టి జంగమ స్థాయిలో ఉండిపోయాము. ఆ కారణంగా ఈ అంగమే ప్రధానంగా భావించాము. మిగిలినవన్నీ అప్రధానమై పోయాయి. కేవలం శరీరమే మన ఆలోచనలనంతా ఆక్రమించుకొని ఉన్నది. దానినుండి మనం బయట పడడానికి కళ్ళు మూసుకొని ఇంద్రియాలకు అతీతమైన స్థాయిలో విచారణ ప్రారంభించాలి. అప్పుడే దేహం తాలూకు వాసనలు, దాని భావనలు, ఆలోచనలు, కోరికలు అన్నీ సమసిపోతాయి. కృష్ణుని భగవద్గీత, స్వామి ప్రబోధామృతము ఇప్పటికే కాదు, కొన్ని వేల యుగాలకు నిలిచిపోయే ప్రామాణిక గ్రంథాలైనాయి. కారణమేమిటి? వారు జంగమస్థితిలో చెప్పలేదు, అంగస్థితిలో చెప్పలేదు, లింగస్థితిలో చెప్పారు. పరిపూర్ణమైనటువంటి ఆ లింగ స్థితిలో, ఆద్యంతరహితమైన, ద్వంద్వములు లేనటువంటి స్థితిలో యోగాన్ని చెప్పగలిగారు. జీవుడు తన మనస్సును దైవభావంవైపు త్రిప్పుకున్నట్లయితే, తాను పొందే అనుభూతులను, ఆలోచనలను, తన చేష్టలను, తన కార్యక్రమాలన్నీనీ ఆధ్యాత్మికమయం చేసుకున్నట్లైతే, భౌతికమైన స్థితిని దాటి, ఉపాధిని దాటి, దేహాత్మను దాటి ఒక బ్రాహ్మీమయస్థితిలో తనను తాను నిలుపుకో గలుగుతాడు. అక్కడ చివరగా సంగమస్థితి ఏర్పడుతుంది. మనను, మాట, క్రియల త్రిపుటీకరణం జరిగి మూడూ ఒక్కటై ఉంటాయి. మాట వేరు, చేత వేరు, ఆలోచన

వేరుగా మనిషి ఉండదు. తాను ఏమీ అనుకుంటాడో అది మాటగా మారుతుంది. తానేమి చెప్పాడో అది క్రియగా మారుతుంది.

“నేనొక్కడినేకాదు, మీరుకూడా హిరణ్యగర్భులే” అన్నారు స్వామి. “కానీ దానిని మీరు మరచిపోతున్నారు. మీ హిరణ్యం అంతా ఒంటిమీదే ఉన్నది. అసలు హిరణ్యం ఒంటిలోపలున్నది” అన్నారు. కాబట్టి, మనం ఆత్మతో ఎప్పుడూ సంబంధము పెట్టుకొని ఉండాలి. మనం దాచిపెట్టుకున్న మనస్సు, మన దగ్గర ఉన్న హృదయం, మన అనుభవాలు, సంస్కారాలు, వీటన్నింటినీ మన లోపల ఉన్నటువంటి లింగస్వరూపముతో కలిపితే లింగభావాలుగా మారిపోతాయి. అట్లా మారినవాడే జ్ఞాని అవుతున్నాడు. ‘ఆ లింగం నేనే’ అనుకున్నప్పుడు, అంగభావాన్ని దాటిపోతాము. అప్పుడు ఈ జంగమ స్థాయిలో, ప్రపంచంలో ఎలా కలసి ఉంటామంటే, అంటి అంటనట్లుగా ఉంటాము. “శరీరము నేను కాదు, ఈ అంగము నేను కాదు. నేను పరబ్రహ్మతత్త్వముయొక్క అంశము” అనే భావన రాగానే మన ఆలోచనా విధానము మారిపోతుంది. మన జీవన ప్రవృత్తులు మారిపోతాయి. లోపల ఉన్నటువంటి లింగస్వరూపాన్ని గుర్తించి, ఎప్పుడైతే మనము లింగతత్త్వంలో ఉండడానికి ప్రయత్నం చేస్తామో, ఆ క్షణంలో యోగులమవుతాం.

యోగి అంటే కూడి ఉన్నవాడు. యోగమంటే కలసి ఉండడం. నిరంతరము ఆత్మతత్త్వంలో ఉండటమనేదే నిత్య యోగము. ఆత్మస్థితిలో యోగులమైనప్పుడు మనలో కలిగే భావాలు ఎట్లా ఉంటాయి? “సమస్త లోకాస్సుఖినో భవంతు”, “సఖ్ కో సన్మతి దే భగవాన్” ఇది ఎవరంటారు? ఎవరైతే ఉన్నతులై ఉన్నారో, ఎవరు ఎదిగేటటువంటి ఒక ప్రయత్నంలో ఉన్నారో వారే ఈ జగత్తును మంగళాశాసనము చేస్తారు. వారి ఆలోచనలు సదాశివాత్మకమై నవ్యమై, భవ్యమై, దివ్యమై వెలుగుతూ ఉంటాయి.

పొత్తిళ్ళలో ఉన్న పదినెలల పాపను తల్లిదండ్రులు సినిమాకు తీసుకెళితే ఆ పాపకేం తెలుస్తుంది?! అలాగే ఈ జగత్తులోకి మనం ఏమీ తెలియకుండానే ప్రవేశిస్తాము. అన్నీ తెలుసుకోవాలనే ప్రయత్నంలో మనల్ని మనము మరచిపోతాము. మనల్ని మనం తెలుసుకున్న తరువాతే విముక్తమవుతాము. అనంతమైన లింగ భావములోనుండి వచ్చిన మనము సంకుచితమైన అంగభావంలో ఇరుక్కు పోయాము. అంగభావాన్ని శాశ్వతం చేసుకుని జంగమ స్థాయిలో సంచారం చేస్తున్నాము. మళ్ళీ లింగ ప్రవేశం చేసి మనదైన స్వస్థానానికి మనంతట మనమే ప్రయాణం చేయాలి. స్వామి లింగోద్భవముద్వారా మనకందిస్తున్న సందేశమిదే! ❖

## “యతో వాచో నివర్తంతే...”

ఒకరోజు మధ్యాహ్నం కస్తూరిగారు (సనాతన సారథి తొలి సంపాదకులు) ప్రెస్ వరండాలో ఉండగా ఒక వ్యక్తి వచ్చి, “స్వామినిగురించి ఏమైనా పుస్తకాలున్నాయా?” అని అడిగాడు. “ప్రస్తుతం పుస్తకాలేమీ లేవు, కానీ, ఒక మాసపత్రిక మాత్రం అచ్చువేస్తున్నాం” అని కస్తూరిగారు సమాధానం చెప్పారు. మందిరం మొదటి అంతస్తునుండి ఇదంతా గమనించిన స్వామివారు కస్తూరిగారిని పిలిచి, “ఆ వ్యక్తి నీతో ఏమన్నాడు?” అని అడిగారు. కస్తూరిగారు చెప్పిందంతా విని, “ఆ సమాధానం సరియైనది కాదు. స్వామి పుస్తకాలద్వారా తెలియబడే వ్యక్తి కాదు అని అతనితో చెప్పి ఉండాల్సింది” అన్నారు. ❖

(Via) Penukonda ★ Andhra State.

26

# పాండిత్యం కాదు, అనుభవసారం ప్రధానం



రామశర్మా! అందుకో నాయనా!  
ఆశీర్వాదములు.

నేను మద్రాసునుంచీ 29 వస్తాని పర్తీ. అక్కడున్నంత కాలమూ వక నిమిషము విరామములేక నీకు జాబు వ్రాయలేదు. తిరుమలాచార్యులకు మాత్రము వక సానుభూతి సర్వ ధైర్యములతో చేరిన పత్రము వ్రాస్తాని. మీకు తెలిపియేయుండును. నేను హైదరాబాద్ బ్రిట్టు ఆనందముగా చేసుకొని వస్తాని. ఇక్కడ 9వ తేదీ క్రిష్ణరాజ పురమువారిది వక వుపనయనము వున్నది. తదుపరి 16 మహాశివరాత్రి. దానికి తగిన యేర్పాట్లు జరుగుచున్నవి. మన పత్రిక సనాతన సారథి

ప్రారంభించుటకు ప్రభుత్వమునుంచీ అనుమతి చిక్కినది. ఫిబ్రవరి 16 నుంచీ ప్రారంభమగుచున్నది. అనగా ఆనాడు అందరికీ పంపబడును. నీవు శివరాత్రికి వస్తున్నావా? తప్పక రా. ప్రయత్నించి అట్టి అవకాశమును కలిగించుకో. అదే ముఖ్యమయినది బంగారూ! నీవుకూడా సనాతన సారథికి ఉత్తమ విషయములూ, భక్తి భావములూ, స్వామి లీలలూ నీకు తోచినవి వ్రాయి. పాండిత్యమూ పేరు పెద్దవారూ మనకు అక్కరలేదు. హృదయభావమున్నవారే, అనుభవ సారమును ఆరగించువారే మనకు ప్రధానము. కాన మీబోటి అనుభవ వాక్కులే ఆనందాన్ని అందిస్తాయి. కా నదే ప్రధానము. తప్పక పంపు. తిరుమలాచారితో కూడా తెలుపు బంగారూ! ఇంకా కుప్పావధానులకుకూడా తెలుపు. అక్కలకు, మీ యిల్లాలుకూ పిల్లలకూ ఆశీర్వాదములు.

**బాబా**

# అవతార వైభవంలో అపూర్వ సన్నివేశం

ఆ

కుప్పం విజయమ్మ

బు



విశ్వశాంతిసౌధమే - సాయి సౌభాగ్య ధామము!  
నిత్య సౌందర్య ప్రకాశమే - సాయి రూప లావణ్యము!  
విశ్వక్షేమ క్షమాపూర్ణమే - సాయి అభయహస్తము!  
విశ్వాధార మోక్షదాయకమే-సాయి పాదకమలము!  
విశ్వప్రేమ నిలయమే - సాయి నేత్రద్వయము!  
విశ్వజయఘోషకు ఆలంబనమే - సాయి సంభాషణము!  
విశ్వమే సాయి - సాయయే విశ్వము!

విశ్వంబరుడు, విశ్వనాథుడు అయిన మన ప్రభువు విశ్వక్షేమమునకై, విశ్వరక్షణకై ప్రత్యక్ష పరిపూర్ణ ప్రేమావతారియై అవతరించి, అంతులేని ప్రేమను పంచి పెంచి, ఈ విశ్వాన్నే ప్రేమసామ్రాజ్యంగా మార్చినారు. నేడు మన ప్రశాంతినిలయం సాక్షాత్తు ప్రేమనికుంజం, ప్రేమాలయం, ప్రేమసౌధం అని గంభీరంగా, గర్వంగా చాటడానికి 2017 నవంబరు 20, 21 తేదీలలో జరిగిన అంతర్జాతీయ వేద సదస్సు మరో ప్రబల నిదర్శనం. నేడు ఈ విశాల విశ్వంలో యెటుచూచినా సాయి భక్తుల

వేదమంత్ర పఠనం కర్ణానందం గావిస్తున్నది. సర్వ దేశీయులు అతిక్లిష్టమైన వేదమంత్రాలను స్పష్టంగా, యేక కంఠంతో, యేక మనస్సుతో పారాయణం చేయడం, అధ్యయనం సల్పటం యే యుగంలోనూ యే చరిత్రలోనూ యే అవతారంలోనూ కనీ విని యెఱుగని విస్మయాత్మక అత్యద్భుత అప్రమేయ ఘట్టం.

ఈ వేదసదస్సులో వేలాది వేదవిదులు నిర్మల గంగాప్రవాహంవలె వేదపఠనం సల్పుతూ పాదచారులై వీరయోధులవలె స్వామి సన్నిధికి నడచి వస్తుంటే ఒడలు పులకరించింది. ఆ వేదనాదం సాగరఘోషలా, ప్రచండ మారుతంలా అంబరవీధినే అదరగొట్టేస్తుంటే, వాగ్దేవి సైతం స్తంభించిపోయింది. చారిత్రాత్మకం, నయనోత్సవం ఈ వైభవం! మేధావులు, విద్వాంసులు, వివిధ మతాల పెద్దలు, ప్రతినిధులు, వరుసలుదీరి దివ్యసభామండపంలో ఆసీనులై ఉంటే, వైకుంఠమే భువిని అలంకరించినట్లు శోభాయమానమై తేజరిల్లింది సాయికుల్పవంత్ హాలు. ముఖ్యంగా వివిధ మతాధిపతుల రాక, బంగారుకు పరిమళం అబ్బినట్లు, మరింత శోభను చేకూర్చింది.

అందులో ఒక మతపెద్ద సంభాషిస్తూ, “నేను పర్తికి రావడం ఇదే తొలిసారి. ఇక్కడి పవిత్ర వాతావరణం, దివ్యతరంగములు నన్ను ఉత్తేజితుని చేసి దివ్యానుభూతిని కలిగించినాయి. జాతి మత కుల భేదాలు లేక సర్వులు ఒక్క దేవుని బిడ్డల్లా వ్యవహరిస్తుంటే, ‘పసుడైక కుటుంబకమ్’ అన్న సత్యం ప్రస్ఫుటంగా కానవస్తుంటే, ఆనందజలధిలో మురిసిపోయాను” అని అంటుంటే, సభాసదుల కరతాళధ్వనులు నలువైపులా మార్మోగిాయి. వారొక్కరే కాదు, విచ్చేసిన మతపెద్దలలో ప్రతి ఒక్కరూ పులకితాంతరంగులై గద్గదస్వరంతో అదే భావనను వ్యక్తీకరిస్తూ, ప్రభువు సత్సిన బృహత్తరమైన మహత్తరమైన కార్యములను శ్లాఘిస్తూ ఉప్పొంగిపోయారు.

ఈ వేదసదస్సు సర్వులలోనూ సంచలనాన్ని రేకెత్తించి జ్ఞానోదయం కలిగించింది. ప్రభువును తెలిసినవారు, తెలియనివారు, చూడనివారు సహితం ఈ మహాసభలో పాల్గొని, ఆ అఖిలాండకోటి బ్రహ్మాండనాయకుని లీలా వైభవమును ఆకళింపు చేసుకొని, వేదంయొక్క విలువను గ్రహించి, ఆత్మతృప్తిని పొంది, దైవం ప్రత్యక్షంగా ఇక్కడ విహరిస్తూ ఆడిపాడుతున్నారని అకుంఠితమైన విశ్వాసంతో ఆనంద మహాసాగరంలో తేలియాడడం ప్రస్తుటంగా కానవచ్చింది. చక్కెర పందిట్లో అమృత వర్షం! ప్రభువు ఉన్నారు, ఉన్నారు అన్న భావన విజయదుందుభి మ్రోగిస్తూ ఉంది. సాయిమాత తెర వెనుక దాగియుండి, తన పిల్లలు యెలా నిర్వహిస్తున్నారో, యెలా ఆచరిస్తున్నారో అని వేడుకగా చూస్తున్నారు. దోబూచులాడడం, దాగుడుమూత లాడడం ఆ తల్లికి వెన్నతో పెట్టిన విద్య! అది ఒక లీలావినోదం! “చుట్టిచుట్టి పక్షులెల్ల గూడు చేరు భువిని” అన్నట్లు సకల దేశీయులు ఇక్కడ చేరడంవల్ల ‘విశ్వమే సాయి, సాయయే విశ్వం’ అన్న సత్యమైన మాట మారుమ్రోగుతూ ఉంది. విశ్వక్షేమమునకై ప్రభువు అందించిన నాలుగు మహావాక్యములు నేడు విశ్వవ్యాప్తమై నలుమూలలా మారుమూలలా విజయపతాకాన్ని యెగురవేసి విజయఘోష సల్పటం మనం కనులారా కనువిందుగా చూస్తూనే ఉన్నాం. ఆ నాలుగు వాక్యములూ నాలుగు వేదములే!

**‘లవ్ ఆల్’** - ప్రేమైక ప్రభువై, నిష్కల్మష నిస్సార్థ ప్రేమను తాము ఆచరించి, మనచేత ఆచరింపజేస్తూ, సర్వులనూ ఒకే తల్లి బిడ్డలుగా వ్యవహరింపజేస్తూ, ‘వసుధైక కుటుంబం’ అన్న మాటను నిరూపిస్తున్నారు.

**‘సర్వ్ ఆల్’** - అపార కరుణామూర్తియై వైద్యాలయాలు, విద్యాలయాలు, భోజనాలయాలు నిర్మించి, తాము నాయకులుగా నిలబడి స్వయంగా సేవించి, సర్వుల చేత నిస్సార్థ సేవలు చేయిస్తూనే ఉన్నారు. జమీందారులు, కోటీశ్వరులు తమ పదవులను, హోదాలను ప్రక్కకుపెట్టి పరకలు చేతబట్టి ఊడుస్తున్నారు. క్యాంటీనులో యెంగిలి కంచాలు కడిగి శుభ్రం చేస్తున్నారు. బాత్‌రూమ్‌లు శుభ్రం చేస్తున్నారు. ఎలా? నిండు ప్రేమతో! సహనంతో! భక్తిశ్రద్ధలతో! చాలదా!

**‘హార్ట్ నెవర్’** - ప్రభువు యెవరినైనా నొప్పించడం మనం చూశామా?! నవ్వుతూ నవ్విస్తూ, అడుతూ ఆడిస్తూ, నిశ్శబ్దంగా పరివర్తన గొనివస్తూ, తమ భక్తులమైన మనకు అలాగే తర్ఫీదు నిస్తూ, మనం మంచి బాటలో నడిచేలా చేశారు, చేస్తూనే ఉన్నారు.

**‘హెల్ప్ ఎవర్’** - సాయి భక్తులు సదా సర్వకాలేషు సహాయం చేయడానికి సిద్ధంగా ఉంటారు. నిత్యకల్యాణం, పచ్చతోరణంలా ప్రశాంతినిలయం అన్నపూర్ణ నిలయమై తేజరిల్లుతున్నది. కరవుకాటకాలైనా, అగ్నిప్రమాదాలైనా, పుష్పరాలైనా, కుంభమేళాలైనా మన సాయి సేవాసైన్యం ప్రత్యక్షం! వాళ్ళందించే సేవలు అద్భుతం, అద్వితీయం, అతీతం! ప్రభువు సన్నిధిలో కొదువ, కొరత అన్న మాటకు తావేలేదు. ధనలక్ష్మి, ధాన్యలక్ష్మి, భాగ్యలక్ష్మి, భోగలక్ష్మి, విద్యాలక్ష్మి, వీరలక్ష్మి, సౌభాగ్యలక్ష్మి - అందరూ చక్కగా చెట్టాపట్టాలేసుకొని తిష్ట వేసుకొని, మరి ఈ సంబరం, సందోహం మాకు మరల చిక్కుతుందా అన్నట్లు, వారి ప్రేమను కుంభవృష్టిగా కురిపిస్తూ కోలాహలంగా సందడి చేస్తున్నారు. ప్రభువు ఉన్నారు, ఉన్నారు, ఉన్నారనడానికి ఇంతకన్నా నిదర్శనమేమి కావాలి! మనతోనే మనలోనే నిండి నిబిడీకృతమై ఉన్నారు. హృదయ కవాటాలు తెరిచి, హృదయాలయంలో ప్రతిష్ఠించుకొని, ఆనందానుభూతిలో తేలియాడండి. చెప్పుడు మాటలు విని మోసపోకండి అని హెచ్చరిస్తూనే ఉన్నారు. ‘సర్వం బ్రహ్మమయం’ అంటాము. మరి బ్రహ్మమును చూశామా? లేదే! ‘సర్వం విష్ణుమయం’ అంటాము. మరి విష్ణువును చూశామా? లేదే! ‘సర్వం సాయిమయం’ అంటున్నాము. సాయిని చూస్తున్నామా? చూస్తున్నాం! కన్నుల కరవుతీరా, కనులపండువగా చూస్తున్నాం. సందేహమే లేదు. అదృష్టం అంటే మనదే! ఆనందం అంటే మనదే! సకల సౌభాగ్యం మనదే!

ప్రభువు తమ దివ్యసంకల్పంతో బహూకరించిన ఈ అంతర్జాతీయ వేదసదస్సు ఎందరెందరినో ఆకర్షించి, ప్రభు పదరాజీవముల చెంత చేర్చి ధర్మమార్గాన నడుపుతున్నది. ఇంకా మున్ముందు ప్రభు సన్నిధిలో జరుగబోయే ఇటువంటి ఎన్నో ఎన్నెన్నో మహత్తరమైన కార్యక్రమాలలో పాల్గొని ఆధ్యాత్మికోన్నతిని పొంది ధన్యులమవుదాం! ❖

# పుట్టపర్తిలో శివరాత్రి



శ్రీ॥శే॥ బిరుదురాజు రామరాజు



పురుషులొకవైపు బారులుతీరి కూర్చున్నారు. మేము వెళ్లి మా వరుసల్లో కూర్చున్నాము. స్వామి దివ్యోపన్యాసం చేసినారు. నేను మనసులో అనుకొన్నదానికి సమాధానం చెప్పినారు. ఇద్దరు రైతులు - 'ఒకని పంటకు వర్షం కావాలె, మరొకనికి వర్షం పడితే హాని'. ఈ కథ చెప్పేసరికి నేను ఆశ్చర్యపోయినాను. నా మనసులోని మాటను తెలుసుకొని కథారూపకంగా సమాధానం చెప్పి స్వామి నాపై మరొక చమత్కారం ప్రయోగించినా రనుకున్నాను.

ఉదయం 11 గంటలకు కన్నులున్నందుకు చూడ వలసిన దృశ్యం మొదలయింది. పూర్ణచంద్ర హారంతా క్రిక్కిరిసిపోయింది. బయట వేల జనం కూర్చున్నారు. నాకు మొదటి వరుసలో వేదికకు సమీపంగా కూర్చునే భాగ్యం కలిగింది. వేదికపై మరొక బల్ల అమర్చి, దానిమీద శిరిడీ బాబా వెండి విగ్రహం పెట్టినారు. బాబా కాసేపు అటూ ఇటూ తిరిగి అందరినీ చూచినారు. కన్నుల్లో కాంతులు, పెదవులపై మందహాసరోచులు జిగేలుమన్నవి. తమ కుడిచేతిని గిరగిరా తిప్పినారు. బాబా చేతిలోనుండి ధగధగ మెరిసే రెండు పేటల బంగారు గొలుసు - చంద్రహారం

వంటిది - వ్రేలాడుతున్నది. ఆశ్చర్యంతో నేను కండ్లప్పగించి చూస్తున్నాను. వేదిక క్రింద మొదటి వరుసలో ఉన్నాను కనుక నాకు బాబా అరచేయి స్పష్టంగా కనిపిస్తూనే ఉన్నది. అందులోనుండి ఇంత పెద్ద గొలుసు ఎట్లా వచ్చింది? కనుకట్టా? హస్తలాఘవమా? పిచ్చి భ్రమ! ఏదీ కాదు. బాబా సృష్టి అది. మా అందరిమీద ప్రయోగించిన చమత్కారమది. ఆ గొలుసును బాబా శిరిడీ బాబా మెడలో వేసినారు. వెనుక ఉన్న పురోహితుడు గుడ్డ

పుట్టపర్తిలో శివరాత్రి చాలా గొప్పగా ఉంటుందనీ, బాబా శూన్యపుటం నుంచి విభూతి రాసులు కురిపించి శిరిడీ బాబాకు అభిషేకం చేస్తారనీ, తమ కడుపులోనుండి శివలింగాలు తీస్తారని, తప్పక చూడవలసిందనీ 'శివం' (హైదరాబాద్‌లోని స్వామి మందిరం) మిత్రులన్నారు. నేను, మా అమ్మాయి చి॥ రుక్మిణి పుట్టపర్తికి శివరాత్రి వైభవం చూడటానికి వెళ్ళాము. 16.2.1977 ఉదయం 7.30 గంటలకు ప్రశాంతినిలయం ముందు స్త్రీలొకవైపు,

కట్టిన ఘటం ఎత్తి పట్టుకున్నాడు. శూన్య ఘటమే! క్రింది నుండి చూస్తున్నాను. అందులోనుండి ఏమీ జారలేదు. బాబా ముందుగా కుడిచేయి, తరువాత ఎడమచేయి, మళ్ళీ కుడిచేయి ఈవిధంగా చేయి మార్చిమార్చి త్రిప్పుతుంటే ఆ శూన్యఘటంనుండి విభూతిరాసులు పడినవి. ఎంత విభూతి అది! శిరిడీ బాబా విగ్రహమూ, ఆ బల్లా అంతా విభూతితో నిండిపోయినవి. కుండలోనుండి కుండెడు విభూతి తీయవచ్చు. కానీ నాలుగు కుండల విభూతికాదు, పది కుండల విభూతి! ఎక్కడినుండి వచ్చింది? తీలావిభూతివేషుడైన బాబాకు ఇది ఒక లెక్కా!

అనాడు సాయంకాలం 7 గంటలకు మళ్ళీ హోలంతా నిండిపోయింది. నన్ను స్వామి వేదికమీదికి పిలిపించినారు. చాలామంది స్వామికి తాము ప్రచురించిన గ్రంథాలు సమర్పించి పూలమాలలు వేసినారు. మే నెలలో జరుపబోయే 'రామాయణ సుధామాధురి' గూర్చి బాబా నన్ను మాట్లాడుతున్నారు. దాదాపు 10 నిమిషాలు రామాయణ వైశిష్ట్యమూ, మేము స్వామి అనుగ్రహంతో నిర్వహించే గోష్ఠీ కార్యక్రమ విశేషాలు అన్ని వేలమందికి వినిపించినాను. స్వామి అంతమందికి నన్ను పరిచయం చేసినారన్నమాట. స్వామి తలంపులే వేరు! వారు ఎప్పుడు ఎవరిని ఏవిధంగా అనుగ్రహిస్తారో ఊహించలేము. స్వామి దివ్యసందేశం ఆరంభమైంది. సేవ అంటూ నాయకులు నాయకత్వంకొరకు ప్రాకులాడుతున్నారు. నిజమైన సేవ చేయండని హితోపదేశం చేసినారు.

## పృథ్వీలింగోద్భవం

స్వామి అరగంటసేపు మాట్లాడి చటుక్కున ఆగినారు. వెక్కిళ్ళు ఆరంభమైనవి. రెండుమూడుసార్లు కొద్దికొద్దిగా మంచినీళ్ళు త్రాగినారు. ముఖంలో ఏదో కొంత ఆయాసం కనబడింది. మళ్ళా నీళ్ళు త్రాగినారు. ఇట్లా ఐదారు నిమిషాలు గడిచినవి. మధ్యమధ్య వెక్కిళ్ళు వస్తూనే ఉన్నవి. ఉన్నట్లుండి స్వామి నోటినుండి పేపర్‌వేట్ అంత స్ఫటిక



లింగం (అది పృథ్వీలింగమట) స్వామి చేతిలో దస్తీలో పడింది. నోటినుండి బయటకు వస్తుంటే చూచినాను. త్రాగిన నీళ్ళు కొంత లింగంతోపాటు బయటికి వచ్చినవి. స్వామి ఆ లింగాన్ని పైకి ఎత్తి చూపినారు. వేదిక దిగి హాల్లోకి పోయి అంతటా చూపినారు. వేయి కెమేరాలు క్లిక్‌మన్నవి. ఆ లింగం ధగధగ మెరిసిపోతున్నది. కైలాసగిరినుండి కదలివచ్చిన శివుడు లింగరూపుడై దర్శనమిచ్చాడు. శివరాత్రి పుణ్యదినం ఇన్నివేలమందికి శివసందర్శనం అయింది.

(కీ॥శే॥ బిరుదురాజు రామరాజుగారు భగవాన్ బాబావారి కృపకు పాత్రులై ఎన్నో దివ్య అనుభవాలు పొంది, భక్తకోటికి ఎన్నో అమూల్యమైన గ్రంథాలు అందించి ధన్యులైన సుప్రసిద్ధ సాహితీవేత్త) ❖

# నాస్తికత్వం నుండి సాయితత్వంలోకి...

(2017 ఆగస్టు సంచిక తరువాయి)

అ

కోవెలమూడి సీతారామయ్య

బ

(దేవుడన్నా, పూజాపునస్కారాలన్నా ఏమాత్రం నమ్మకం లేని సీతారామయ్యగారు తండ్రి రామబ్రహ్మంగారి ప్రోద్బలంతో 1956లో తొలిసారి పుట్టపర్తిలో అడుగుపెట్టారు. స్వామివారి దివ్యప్రేమచేత, ప్రబోధలచేత, మహిమా విశేషాలచేత ప్రభావితమయ్యారు. అప్పుడే పూర్తి కావచ్చిన జనరల్ ఆసుపత్రి నిర్మాణ పనుల్లో నెలరోజులకు పైగా సేవలందించారు. ఇక చదవండి....)

స్వామి ఆసుపత్రి ప్రారంభోత్సవ ఆహ్వాన పత్రికను నా చేతికిచ్చి, “ఈ కార్డును మీ నాన్నగారికి పోస్టు చేయి” అన్నారు. నేనే స్వయంగా వెళ్ళి నాన్నగారిని కారులో తీసుకువస్తానంటే సరేనన్నారు. నేను బయల్దేరబోతుంటే నా స్నేహితులొకరు వచ్చి, “పాదసమస్కారం, విభూతి తీసుకోకుండా ఎవ్వరూ ఇక్కడినుండి వెళ్ళరు. వెళ్ళి స్వామిని అడిగి తెచ్చుకో” అన్నారు. నాకంత నమ్మకం లేకపోయినా అతని తృప్తికోసం వెళ్ళి స్వామిని అడిగాను. “నీకా? ఇప్పుడు కాదులే, తిరిగి వచ్చాక ఇస్తాన”న్నారు.

నేను మైసూరు చేరుకునేసరికి ఆ నెల రోజుల్లో కోటి మూకల మూలంగా నా కారు బాగా పాడైపోయి ఉంది. దాన్ని బాగుచేయించి మరుసటిరోజు తెల్లవారుఝామున పుట్టపర్తికి బయల్దేరాం. ఒంటిగంటకల్లా చేరుకోవాలని మా ఉద్దేశ్యం. మార్గమధ్యంలో ఉన్నట్లుండి కారు పెద్దగా శబ్దం చేయడం మొదలెట్టింది. ఏ క్షణమైనా కారు మొరాయింపవచ్చునని నాకు అర్థమైంది. దిక్కుతోచక టెన్షన్ పడుతూ నేను డ్రైవ్ చేస్తుంటే, మా నాన్నగారు మాత్రం “సాయిరాం, సాయిరాం” అంటూ జపం మొదలెట్టారు. ఆయన ప్రయత్నమేదో ఆయన్ని చేసుకోనీలే, అనుకున్నాను. మధ్యమధ్యలో ఆగుతూ ఎట్టకేలకు మధ్యాహ్నం మూడు గంటలకు పుట్టపర్తి చేరుకున్నాము.

ఇంతలో స్వామి పిలుస్తున్నారని కబురు రావడంతో మేడపైకి వెళ్ళాను. “రామూ, అర్జంటుగా పెనుగొండకి వెళ్ళు. నలుగురు భక్తులు ట్రెనులో వస్తున్నారు. వాళ్ళని

ఎక్కించుకొని రా” అన్నారు స్వామి. “ఎవరి కారులో స్వామీ?” అని అడిగాను. “నీ కారులోనే” అన్నారు

“నా కారు పెద్దగా శబ్దం చేస్తోంది కదా! కచ్చితంగా మధ్యలో ఎక్కడో ఆగిపోతుంది. మరి స్వామే నా కారు తీసికొని వెళ్ళమంటున్నారంటే, వారి దివ్యశక్తితో దీనిని నడిపిస్తారేమో చూద్దాం! స్వామిని పరీక్షించడానికి ఇదొక మంచి అవకాశం” అనుకొని నేను ఉత్సాహంగా వెంటనే బయల్దేరాను. కానీ, సరిగ్గా ప్రశాంతినిలయం గేటు దాటే సమయానికి ఎవరో వచ్చి స్వామి పిలుస్తున్నారంటూ నన్ను ఆపారు. నేను మళ్ళీ మేడపైకి వెళ్ళాను. “రామూ, ట్రెను రెండు గంటలు లేట్గా వస్తుంది. అసలే పొద్దున్న నానా అవస్థలు పడి వచ్చావు. కాసేపు రెస్టు తీసుకొని వెళ్ళు, నేను చెప్పతాలే” అన్నారు స్వామి.

నేను కారు లోపలపెట్టి టీ త్రాగడానికి హోటల్కి వెళ్ళాను. “ఏంటయ్యా! కారులో స్పీడుగా బయటికెళ్ళావు, వెంటనే లోపలికి వచ్చావు. ఏం సంగతి?” అని అడిగాడు ఒక వ్యక్తి. జరిగిన సంగతి చెప్పాను. అప్పుడా వ్యక్తి, “శబ్దం వస్తుంటే ఆయిల్ పోస్టే సరిపోతుంది. కావాలంటే నేను సహాయం చేస్తాను” అన్నాడు. అతను వచ్చి వీల్ క్యాప్లో గ్రీజు, ఆయిల్ కలిపి, ఒక మట్టి ఆకుని గరాటు మాదిరి చుట్టి, చిన్న బెజ్జం పెట్టి, దానిద్వారా ఆయిల్ పోశాడు. ఒక చుక్క ఎక్కువగాని, తక్కువగాని కాకుండా ఎంత కలిపాడో అంత సరిగ్గా సరిపోయింది. అతనెవరో మంచి అనుభజ్జుడైన మెకానిక్కు అనుకున్నాను.

అతనిని పక్కన కూర్చోబెట్టుకొని కొత్తచెరువుదాకా కారును మాంఛి స్పీడుగా నడిపాను. మళ్ళీ ఆ శబ్దం రాలేదు. కారు సాఫీగా నడుస్తోందని నిర్ధారించుకున్న తరువాత తిరిగి వచ్చి నిలయంలో కారు నిలిపాను. డోరు తెరిచి నేను ఈవైపునుండి దిగాను, అతను ఆవైపునుండి దిగాడు. ఇంతలో నా వెనకాలే స్వామి వచ్చి, “ఏయ్ రామూ, అర్జంటుగా వెళ్ళు, ట్రైను వచ్చేస్తోంది” అన్నారు. “వెళతాను స్వామీ” అంటూ ఆ మెకానిక్కు చేతిలో ఐదో పదో పెట్టాలని అతనికోసం చూశాను. కానీ అతనక్కడ లేడు! చుట్టూ ఎక్కడా కనిపించలేదు. నిశ్చేష్టుడ నయ్యాను. వెంటనే హోటల్లో వాకబు చేస్తే అతనెవరో వాళ్ళకి అసలు తెలియ దన్నారు. బహుశా స్వామే ఆ రూపంలో వచ్చి నీ కారు రిపేరు చేశారేమో అన్నా రొకరు. నమ్మశక్యం కాలేదు. హోటల్ యజమాని చేతిలో పది రూపాయలు పెట్టి అతనొస్తే ఇవ్వమన్నాను. ‘అతనొస్తే ఇస్తానులే, కానీ అతను



రాడు. అతను కచ్చితంగా స్వామే. ఇలాంటివి మేము ఎన్నో చూశాము. ముందుముందు నీకే తెలుస్తుందిలే” అన్నాడు.

సరే, కారులో పెనుగొండకు వెళ్ళి స్వామి చెప్పిన భక్తుల్ని తీసుకు వచ్చాను. ఆ తర్వాత మా నాన్నగారు జరిగిందంతా విని, “ఒరేయ్, ఇంక నువ్వు కాలేజీలో చదువుకున్న పాంపేనగరం స్టోరీ మరచిపో, ప్రశాంతి నిలయం స్టోరీ నేర్చుకో! స్వామి దేవుడురా!” అన్నారు.

ఈవిధంగా స్వామి మరో రూపంలో వచ్చి నా కారు రిపేరు చేసినంతర్వాత, స్వామి సాక్షాత్ భగవంతుడే అయి ఉండవచ్చునని నాకు కాస్త నమ్మకం కుదిరింది.

ఆరోజుల్లో మేము పొగాకు వ్యాపారం చేసేవాళ్ళం. పొగాకు సీజన్ మొదలు కావడంతో మైసూరులో ఇల్లు ఖాళీ చేసి బెజవాడ వెళ్లిపోదామనుకున్నాము. స్వామి

దర్శనం చేసుకొని వెళదామన్నారని నాన్నగారు. “మీరు మళ్ళీమళ్ళీ ఈ ప్రాంతానికి రారు కదా! ఊటీ, కోయంబత్తూరు, సేలం, బెంగళూరు అన్నీ చూసుకుని వెళ్ళండి” అని ఒక మిత్రుడు సలహా ఇవ్వడంతో ఆ ప్రాంతాలన్నీ చూసుకుని పుట్టపర్తికి వెళ్ళాము. “ఏమి రామబ్రహ్మం! దేశమంతా చుట్టుకొని వస్తున్నావే” అంటూ స్వామి పలకరించారు. మరుసటిరోజు పాదనమస్కారం, విభూతి ప్రసాదం ఇస్తూ స్వామి, “ఏయ్ రామూ, నీకు ఎంతమంది పిల్లలు కావాలి?” అని అడిగారు. “ముందు ఒక అబ్బాయి నిస్తాను, వంశాభివృద్ధికి. తరువాత ఒక అమ్మాయి నిస్తాను, సతీర్థి తేవడానికి” అని ఆశీస్సు లందించారు.

ఆ సంవత్సరం పొగాకు బిజినెస్ బాగా జరిగింది. మరుసటి సంవత్సరం నాన్నగారికి బొడ్డు దగ్గర శస్త్రచికిత్స అవసరమైంది. మైసూర్లో మేము చాలాకాలం ఉన్నాముకదా.

అక్కడి డాక్టర్లు మంచి ఫ్రెండ్స్ అయ్యారు. కాబట్టి, నాన్నగారు మైసూరు వెళ్ళి డాక్టర్లదగ్గర అపాయింట్మెంటు తీసుకుని మాకు కబురుచేసిన తర్వాత మేముకూడా వెళ్ళాము. ఆ పరిస్థితుల్లో మా నాన్నగారు బ్రతికి బట్టకట్టడం అసంభవమని భావించి, ఆయన మైసూరు నుండి తిరిగి వచ్చే అవకాశం లేదనే ఉద్దేశ్యంతో ఆయన ఫ్రెండ్స్ కొందరు మా కంపెనీనుండి తీసుకున్న ఋణాల తాలూకు పత్రాలను కొట్టేశారు. అసలే అనారోగ్యంతో ఉన్నారని ఈ విషయం మేము నాన్నగారికి చెప్పలేదు.

ఆపరేషన్ విజయవంతంగా జరిగింది. నాన్నగారు కోలుకున్న తరువాత పుట్టపర్తికి వెళ్ళాము. “వీడసలు ఏమీ పనిచేయడంలేదు స్వామీ” అంటూ నాన్నగారు నామీద ఫిర్యాదు చేశారు. “ఏనుగులు పోయే బొక్కలు వదలి

పెడతావు, చీమలు దూరే బొక్కలు పూడుస్తానంటావు. ముందు నీ వ్యాపారం జాగ్రత్తగా చూసుకో. రాము చాలా మంచివాడు. నేను చూసుకుంటాలే” అన్నారు స్వామి.

ఇంటికి వెళ్ళిన తరువాత నాన్నగారికి స్నేహితులు చేసిన మోసం తెలిసింది. స్వామి పలుకుల ఆంతర్యం బోధపడింది. వెంటనే కంపెనీ మూసేసి అప్పులన్నీ తీర్చేసాము. అప్పటికే మాకు అబ్బాయి పుట్టాడు. ‘సత్యసాయి వరప్రసాద్’ అని పేరు పెట్టాము. అసలు దేవుడంటే నమ్మకం లేనివాడు తన కొడుక్కి స్వామి పేరు పెట్టుకున్నాడే అని అందరూ ఆశ్చర్యపోయారు.

మేము బిజినెస్ మానేయడంతో నాకో ఉద్యోగం లేదు, వ్యాపారం లేదు. నా సతీమణి రెండోసారి గర్భం దాల్చి మా బాబుని తీసుకుని పుట్టింటికి వెళ్ళింది. ఒకరోజు నేను ఒంటరిగా ఇంట్లో కూర్చున్న సమయంలో శిరిడీ బాబాని పోలిన ఒక వ్యక్తి కిటికీదగ్గరకు వచ్చి, “బామ్మన్ కా ఘర్ కహా హై?” అని అడిగాడు. అంటే బ్రాహ్మణుల ఇల్లన్నమాట. దగ్గరలోనే ఉన్న రామారావుగారి ఇంటికి ఎలా వెళ్ళాలో చెప్పాను. “అచ్చా బేటా, కుఫ్ కామ్ కరో, క్యోం ఘర్ బైట్ గయా?” (మంచిది నాయనా, ఏదైనా పనిచేయి. ఊరకే కూర్చున్నావెందుకు?) అంటూ ఆయన ముందుకు కదిలాడు. అదేమిటి? ఎవరో అడుక్కునేవాడు వచ్చి పనిచేయమని నాకు చెప్తున్నాడే! నాకు పనిలేదని ఆయనకెట్లా తెలుసు? బహుశా ఈయన బాబా అయి ఉంటాడని అనుమానం వచ్చి బయటికి వెళ్లి చూశాను. ఆయన కనిపించలేదు. రామారావుగారి ఇంటికి వెళ్లాను. అక్కడికి ఆయన రాలేదు. 1959 ఆగస్టులో ఈ సంఘటన జరిగింది. సెప్టెంబరులో నాకు ఆర్.టి.సి.లో ఉద్యోగం వచ్చింది. ఆరోజున నాకు కనిపించింది కచ్చితంగా బాబాయేనని నాకు స్పష్టమైంది.

మా ఇంట్లో ప్రతి గురువారం నాన్నగారు బాబాకి పూజ చేసి కొబ్బరికాయ కొట్టేవారు. నేను ఉద్యోగంలో చేరిన మూడవ రోజు గురువారం అయింది. “నాన్నగారూ, ఈరోజు నేను పూజ చేసి కొబ్బరికాయ కొడతాను” అని చెప్పాను. పూజ చేస్తానన్న మాట నా నోటి నుండి రావడం విని నాన్నగారు ఆశ్చర్యపోయారు. ఎట్టకేలకు నాకు బాబాపై భక్తి ఏర్పడినందుకు ఆనందబాష్పాలు రాల్చారు.

ఆరోజున నేను దీపారాధన చేసి కొబ్బరికాయ కొట్టాను. సాధారణంగా ఇంట్లో కొబ్బరికాయ కొడితే మా అమ్మగారు కొబ్బరి పచ్చడి చేసేది. “దేవుడికి కొబ్బరికాయ కొట్టడం మనం పచ్చడి చేసుకోవడానికా?” అని నేను ఎగతాళి చేసేవాడిని. నేను కొబ్బరికాయ కొట్టిన రోజున మాత్రం కొబ్బరి పచ్చడి చేయడానికి వీలేదని చెప్పి, పనివాళ్ళకి పంచిపెట్టాను. ఆనాటినుండి మా నాన్నగారు కూడా అదే పద్ధతిని అనుసరిస్తూ వచ్చారు.

ఆరోజుల్లో మా నాన్నగారు బీదలకు అన్నదానం నిమిత్తం నెలనెలా శిరిడీకి రెండు రూపాయలు మనీ యార్డరు చేస్తే, తిరుగు టపాలో వాళ్ళు ఊది ప్రసాదం పంపించేవారు. నా మొదటి జీతంలోంచి నేనుకూడా శిరిడీకి రెండు రూపాయలు పంపాను. వారం తిరక్కుండా పోస్టులో ప్రసాదం వచ్చింది. “ఏరా, నువ్వు శిరిడీకి డబ్బు పంపించావా?” అంటూ నాన్నగారు ఎంతో ఆనందంతో, “సత్యసాయిబాబావారు నిన్ను మార్చేశారురా” అన్నారు.

1959 నవంబరు 18న మాకు అమ్మాయి పుట్టింది. బెజవాడలో కాపురం పెట్టాము. 1961లో మా అమ్మాయికి సంవత్సరం నిండింది. అబ్బాయికి మూడేళ్ళు దాటాయి. తిరుపతి వెళ్లి పుట్టెంటుకలు తీయించాలని నిర్ణయించారు. నేను పనిలో బిజీగా ఉండడంచేత మా నాన్నగారు కోడల్ని, పిల్లల్ని వెంటపెట్టుకొని ముందు పుట్టపర్తికి వచ్చారు. స్వామి ఇంటర్వ్యూకి పిలిచారు. నాన్నగారు, మా ఆవిడ, పాప ముగ్గురూ లోపలికి వెళ్లింతర్వాత మా అబ్బాయి లోపలికి రాకుండానే స్వామి ఇంటర్వ్యూగది తలుపులు మూసేశారు. బయట పిల్లవాడు ఏం అల్లరి చేస్తాడో అని నాన్నగారు కంగారు పడుతుంటే, “ఏం భయంలేదు, వాణ్ణి నేను చూసుకుంటానులే” అన్నారు స్వామి.

ఇంటర్వ్యూ పూర్తయింతర్వాత వీళ్ళు బయటికి వచ్చి చూస్తే పిల్లవాడు బుద్ధిగా వరండాలో కూర్చుని మోసంబి పండు తింటున్నాడు. ఎక్కడిదిరా నీకు పండు అని అడిగితే స్వామి ఇచ్చారన్నాడు. అక్కడ కూర్చున్న భక్తులు కూడా అదే మాట చెప్పారు, స్వామి బయటికి వచ్చి పిల్లవాడి చేతిలో పండు పెట్టి లోపలికి వెళ్ళారని. నాన్నగారి ఆశ్చర్యానికి అంతులేదు. ఎందుకంటే, స్వామి ఇంటర్వ్యూ గదిలో వీళ్ళతోనే ఉన్నారు. మధ్యలో బయటికి రానేలేదట!



విదేశాల్లోని సాయిసంస్థల కార్యకలాపాలు:

## శ్రీ సత్యసాయి అంతర్జాతీయ వైద్య సదస్సు

అమెరికాలోని దక్షిణ కాలిఫోర్నియాలో 2017 సెప్టెంబరు 2, 3 తేదీల్లో శ్రీ సత్యసాయి ఆదర్శ ఆరోగ్య సేవలు (సాయి ఐడియల్ హెల్త్ కేర్), శ్రీ సత్యసాయి ప్రపంచవ్యాప్త ఆరోగ్య ఉద్యమాలపై (సత్యసాయి గ్లోబల్ హెల్త్ మిషన్) అంతర్జాతీయ వైద్యసదస్సు జరిగింది. సదస్సులో 22 దేశాలకు చెందిన 400 మంది ప్రతినిధులు పాల్గొన్నారు. వారిలో 150 మంది వృత్తిపరమైన ఆరోగ్య సేవలందించే యువజనులు కూడా ఉన్నారు.

తొలిరోజున ప్రారంభోపన్యాసం చేసిన ప్రశాంతి కాన్నిల్ చైర్మన్ డా॥ నరేంద్రనాథ్ రెడ్డి, ఇలాంటి సదస్సులు సామాన్యంగా అత్యాధునిక సాంకేతిక పరిజ్ఞానంపైనా, వైద్యసేవలలో ఆర్థిక, యాజమాన్యపరమైన అంశాలపైనే దృష్టి కేంద్రీకరిస్తాయని, కానీ ప్రస్తుత సదస్సు శ్రీ సత్యసాయి ఆదర్శ ఆరోగ్య సేవలకు సంబంధించిన మౌలికసూత్రాలపై అవగాహన కల్పించేందుకు ఉద్దేశించినదని అన్నారు. ఈ ఆరోగ్య సేవలు వ్యాధుల వ్యాప్తిని నిరోధించే సమగ్రమైన, విశ్వజనీనమైన, ప్రేమపూర్వకమైన ఉచిత సేవలని చెప్పారు. అటుపై ఆయన శ్రీ సత్యసాయి అంతర్జాతీయ సంస్థ (SSSIO)ను, ఇంకా అనేక ప్రపంచస్థాయి విద్యా, వైద్య సంస్థలను నెలకొల్పిన భగవాన్ బాబావారి దివ్యజీవితం, సందేశం, వారి దివ్యవారసత్వం గురించి వివరించారు. తదుపరి, శ్రీ సత్యసాయి విశ్వవ్యాప్త ఆరోగ్య ఉద్యమంపై ఒక లఘు వీడియో చిత్రాన్ని ప్రదర్శించారు.

జార్జి వాషింగ్టన్ యూనివర్సిటీ స్కూల్ ఆఫ్ మెడిసిన్ లో ప్రొఫెసర్ డా॥ క్రిస్టీనా పుకాల్స్కి, శ్రీ సత్యసాయి సెంట్రల్

ట్రస్టు సభ్యులు, ప్రఖ్యాత మధుమేహ వ్యాధి నిపుణులు డా॥ వి. మోహన్, క్లినికల్ సైకాలజిస్టు డా॥ జ్యోత్స్నా భట్, ఒహాయో స్టేట్ యూనివర్సిటీలో కాలేజ్ ఆఫ్ పబ్లిక్ హెల్త్ డీన్ డా॥ విలియం మార్షిన్, శ్రీ సత్యసాయి ఇన్స్టిట్యూట్ ఆఫ్ హైయర్ మెడికల్ సైన్సెస్ లో గుండె, రక్తనాళాల శస్త్రచికిత్సా విభాగం అధిపతి డా॥ సీలమ్ దేశాయ్, ఆరిజోనాలోని ఫీనిక్స్ పిల్లల ఆస్పత్రి పీడియాట్రిక్స్ రెసిడెన్సీ కార్యక్రమ డైరెక్టర్ డా॥ సౌమ్య పంచనాథన్ వంటి అనేకమంది సుప్రసిద్ధులైన వైద్యులు ఆరోగ్య సంరక్షణలో వివిధ అంశాలపై ప్రసంగించారు.

ఆరోగ్యసేవకు సంబంధించిన ముఖ్య సమస్యల గూర్చి సామరస్యపూర్వక వాతావరణంలో చర్చించేందుకు 1. వైద్యంలో ఆధ్యాత్మికత 2. ప్రేమపూర్వకమైన సంరక్షణ - వైయక్తిక ప్రగతి 3. ఇన్ఫర్మేటిక్స్ - టెలిహెల్త్ 4. ఆరోగ్య సేవలద్వారా వ్యాధినివారణ అనే అంశాలపై సమాంతరంగా నాలుగు వర్క్ షాప్ లు నిర్వహించారు. అలాగే, యువ ఆరోగ్యసేవావృత్తినిపుణుల వేదికపై, ఆ రంగంలో గల సేవా అవకాశాలు, అవసరాలు, ఎదురయ్యే సమస్యలగురించి చర్చించేందుకు ఏకకాలంలో మూడు వర్క్ షాప్ లు నిర్వహించారు. ప్రశ్నోత్తరాలు, గోష్టి కార్యక్రమంతో మధ్యాహ్న కార్యక్రమాలు ముగిశాయి.

ఆరోజు సాయంకాలం ఏనహైమ్ లోని హిల్టన్ హోటల్ లో పురస్కార ప్రదానోత్సవం జరిగింది. శ్రీ సత్యసాయి విశ్వవ్యాప్త ఆరోగ్య ఉద్యమంతో వారికి గల సుదీర్ఘమైన అనుబంధానికి, శ్రీ సత్యసాయి ఆదర్శ ఆరోగ్యసేవల అమలులో వారందిస్తున్న విశిష్ట సేవలకు



**సదస్సులో పాల్గొన్న వివిధ దేశాల వైద్యనిపుణులు**

గుర్తింపుగా 14 మంది ఆరోగ్యసేవావృత్తినిపుణులు, ఇద్దరు స్వచ్ఛంద సేవకులకు డా॥ నరేంద్రనాథ్ రెడ్డి పురస్కారాలు అందజేశారు.

పురస్కారాలు అందుకున్న ప్రముఖులలో డా॥ వి. మోహన్, డా॥ గీతాకామత్, డా॥ చంద్రావరదాచారి, డా॥ కదీర్ నదనచంద్రన్, డా॥ నీలమ్ దేశాయ్, డా॥ రంగసామి వరదాచారి, డా॥ హెక్టర్ కాస్టనెడా, డా॥ జోసెఫ్ ఫానూఫ్, డా॥ హరి కంజీవరమ్, డా॥ సురేంద్ర ఉపాధ్యాయ, డా॥ గణేశ్ యద్లవల్లి, డా॥ వెంకట్రామన్ సదానంద్, డా॥ బంగారురాజు కొలనువాడ, డా॥ ఉర్వి విధాని, డా॥ యతీశ్ మర్చెంట్, శ్రీ ప్రవీణ్ వా ఉన్నారు. ఉత్సాహంగా, ఉల్లాసంగా సాగిన నాటి సంధ్యా కార్యక్రమాలకు ప్రతిభాశాలురైన సత్యసాయి యువత సభ్యులు మనోరంజకమైన సంగీత విభావరితో చక్కని ముగింపునిచ్చారు.

శ్రీ సత్యసాయి అంతర్జాతీయ వైద్యసదస్సు రెండవ రోజైన 2017 సెప్టెంబరు 3వ తేదీన సాయి యువజనులు సుమధురమైన సర్వధర్మ సంగీతవిభావరిని సమర్పించారు. నాటి ఉదయం ప్రముఖ వక్తలు ప్రతినిధుల సుద్దేశించి ప్రసంగించారు. ఈ సదస్సు సందర్భంగా, శ్రీ సత్యసాయి సంస్థ భారతదేశంలోనూ, అంటార్కిటికా మినహాయించి అన్ని ఖండాలలోనూ అందిస్తున్న బహుముఖ ఆరోగ్య సేవలను ప్రతిబింబించేలా 76 పోస్టర్లతో ఏర్పాటు చేసిన



**సాయిసంస్థ నిర్వహిస్తున్న వైద్యసేవలపై చిత్రప్రదర్శన**

ప్రదర్శనను ప్రతినిధులు ఆసక్తిగా తిలకించారు. ప్రపంచ వ్యాప్తంగా శ్రీ సత్యసాయి సంస్థ అందిస్తున్న వైద్యసేవలను గురించి తెలుసుకొని వారు స్ఫూర్తి నొందారు. ప్రకృతి వైపరీత్యాల సమయంలో మానవతా దృక్పథంతో చేపట్టిన సహాయ కార్యక్రమాలను వీడియో చిత్రాలద్వారా చూపించారు. అనాటి ఉదయ కార్యక్రమాలు విశ్వవ్యాప్త సాయివైద్యసేవలపై సుప్రసిద్ధ వైద్యనిపుణుల విజ్ఞాన దాయకమైన ప్రసంగాలతో ముగిశాయి.

మధ్యాహ్నం వైద్యచికిత్సా కేంద్రాలు, మానసిక ఆరోగ్య సంరక్షణ, మానవతాదృక్పథంతో చేపట్టే సహాయ కార్యక్రమాలు, వైద్యులకు కలిగే శారీరకమైన శ్రమను అధిగమించడం తదితర అంశాలపై జరిగిన వర్క్ షాప్ లో ప్రతినిధులు పాలుపంచుకున్నారు. వైయక్తికమైన, వృత్తిపరమైన బాధ్యతల మధ్య సమన్వయం సాధించే విషయమై యువతకు వర్క్ షాప్ నిర్వహించారు.

చర్చాగోష్టి అనంతరం డాక్టర్ నరేంద్రనాథ్ రెడ్డిగారి ప్రసంగం, యువత సమర్పించిన సంగీత కార్యక్రమాలతో సదస్సు ముగిసింది. ఆరు దశాబ్దాల క్రిందట భగవాన్ శ్రీ సత్యసాయిబాబావారు ప్రారంభించిన ఆరోగ్యసేవల కార్యక్రమంతో ఉత్తేజితులైన ప్రతినిధులు, ఉదాత్తమైన ఆ కార్యక్రమాన్ని అన్నివిధాలుగా కొనసాగించడానికి కృత నిశ్చయమై తిరిగి వెళ్ళారు.

**తెలుగుసేత: వసంతభాను**



రాష్ట్రస్థాయి అధ్యక్షులు, ఉపాధ్యక్షులు, జాతీయ సమన్వయకర్తలలో...

## స్ఫూర్తిని నింపిన సాధనా శిబిరం

2017 డిసెంబరు 9, 10 తేదీలలో ఒడిషాలోని పారాదీప్ నందు శ్రీ సత్యసాయి సేవాసంస్థల రాష్ట్ర అధ్యక్షులు, ఉపాధ్యక్షులు, జాతీయ సమన్వయకర్తలకొరకు ప్రత్యేకంగా ఒక సాధనాశిబిరం ఏర్పాటైనది. దేశీయ అధ్యక్షులు శ్రీ నిమీష్ పాండ్య, ఉపాధ్యక్షులు శ్రీ రమణిగార్ల సారథ్యంలో ఎంతో అర్థవంతంగా సాగిన ఈ శిబిరంలో భగవాన్ ఉపదేశించిన నవసూత్ర ప్రవర్తనా నియమావళిపై విస్తృతంగా చర్చించడం జరిగింది. అన్ని రాష్ట్రాల అధ్యక్షులు, ఉపాధ్యక్షులు, సమన్వయకర్తలు ఇందులో పాల్గొని వివిధ అంశాలను చక్కగా వివరించారు.

ముందుగా శ్రీ నిమీష్ పాండ్య మాట్లాడుతూ, శ్రీ సత్యసాయి సేవాసంస్థ సభ్యులందరూ నిజమైన సాయిసేవకులుగా మారి, భగవాన్ బాబావారి ఉపదేశ, ఆదేశాలను సర్వమానవాళికి అందించేవిధంగా, భగవాన్ సంకల్పించిన మహోన్నతమైన సేవాకార్యక్రమాలకి పునరంకితం కావలసిన అవశ్యకత ఎంతో ఉందన్నారు.

కేరళ రాష్ట్ర అధ్యక్షులు శ్రీ ముకుందన్ నిత్య జీవితంలో జప ధ్యానముల ప్రాముఖ్యత తెలియజేశారు. సాధనామార్గములో భగవాన్ సూచించిన 'జ్యోతి ధ్యానము', జ్యోతి వెలుగును శరీరాంగాలలో నింపే విధానము, ఆ దివ్యజ్యోతిని కుటుంబ సభ్యులకు, ఇరుగు పొరుగువారికి, స్నేహితులకు, బంధువులకు, అలాగే సమస్త లోకానికి అందించే పవిత్ర సాధననుగురించి చక్కగా వివరించారు. అంతేగాక, గాయత్రీ మంత్రోపాసన విధివిధానాలు - సామాజిక ఆధ్యాత్మిక వైయక్తిక ప్రయోజనాలను చక్కగా వివరించారు.

మధ్యప్రదేశ్ రాష్ట్ర అధ్యక్షులు శ్రీ భరత్ జావర్ కుటుంబ సభ్యులతో కలసి చేసే భజనకు గల ప్రాధాన్యత వివరించారు. ఏ కుటుంబంలోనైతే అందరూ కలసి భజన కార్యక్రమం నిర్వహించుకుంటారో వారి కుటుంబం భద్రంగా, ఆదర్శప్రాయంగా నిలబడుతుందని చెప్పారు. ఈనాటి స్వార్థపూరిత సమాజంలో కుటుంబ సభ్యుల మధ్య సంబంధ బాంధవ్యాలు అంతంతమాత్రంగానే ఉన్నాయని, మరీ ప్రత్యేకించి వివాహ బంధాలు బలహీనపడుతున్నాయని, వీటన్నిటికీ పరిష్కారం కుటుంబ సభ్యులందరూ కలసి కూర్చుని, హృదయపూర్వకంగా స్వామి భజన చేయటం ఒకటే మార్గమని చెప్పారు. వీలైతే ఇరుగు పొరుగువారిని కూడా కుటుంబ భజనలో పాల్గొనేటట్లు చేయడం ఉత్తమమని చెప్పారు.

రాజస్థాన్ అధ్యక్షులు శ్రీ మనోజ్ బాత్రా బాలవికాస్ ప్రాముఖ్యత, ఆవశ్యకత, బాలవికాస్ గురువుగా వ్యక్తిగత అనుభవాలు వివరిస్తూ, వివిధ మతస్థల, వర్గాల పిల్లలను శ్రీ సత్యసాయి బాలవికాస్ లోకి ఆకర్షించడానికి బాలవికాస్ సిలబస్ లో చేయవలసిన కొద్దిపాటి మార్పులను, చేర్పులనుగురించి ప్రస్తావించారు.

తెలంగాణ, ఆంధ్రప్రదేశ్ రాష్ట్రాల అధ్యక్షులు శ్రీ చలం ప్రసంగిస్తూ, శ్రీ సత్యసాయి సేవాసంస్థలలో చిన్న, పెద్ద అన్ని వయసులవారికీ ఎవరికి తగిన సేవలు వారు చేసే అవకాశం ఉందన్నారు సేవద్వారా జాతి, మత, కుల భేదాలు తొలగిపోయి సర్వమానవులు అన్నదమ్ములవలె మెలగే అవకాశం ఉంటుందనీ, అదే భగవాన్ బాబావారి ఆకాంక్ష అన్నారు.

కర్ణాటక అధ్యక్షులు శ్రీ నాగేశ్ దాకప్ప సమితిలో జరిగే భజన, సేవ కార్యక్రమాలలో సభ్యులందరూ కలిసిమెలసి ఉండాలన్నారు. ప్రతి సమితిలోనూ 'సాయి పాదుకా

పూజలు' జరగాలని ఆకాంక్షించారు. ఈ సందర్భంగా వారు కర్ణాటక సాయంసంస్థ సంకలనం చేసిన భజన పుస్తకం గురించి ప్రస్తావించారు.

ఉత్తరప్రదేశ్, ఉత్తరాఖండ్ అధ్యక్షులు శ్రీ రాజీవ్ చోప్రా సాయంసంస్థ పరస ఆవశ్యకతను తెలియజేశారు. భగవాన్ సూచించిన మార్గంలో మృదువుగా, అనునయంగా, ఇతరుల మనోభావాలను నొప్పించకుండా మాట్లాడడం చాలా ముఖ్యమన్నారు. నిత్యం సాయంసంస్థాన్ని పరిచడంవల్ల మన భావాలు, అలవాట్లు, ప్రవర్తనలలో ఎంతో గొప్ప మార్పు వస్తుందని సోదాహరణంగా వివరించారు.

మహారాష్ట్ర, గోవా రాష్ట్రాల అధ్యక్షులు శ్రీ రమేష్ సావంత్ నవసూత్ర ప్రవర్తనా నియమావళిలోని అతి క్లిష్టమైన సాధనగురించి చెప్పారు. అదే, ఇతరులగురించి, వారి వెనుక చెడుగా మాట్లాడకుండా, విమర్శించకుండా ఉండగల్గడం. భగవాన్ బాబావారు ఎంతో దయతో మన వ్యక్తిగత లోపాలను ఎంచకుండా వారి దివ్య అవతార కార్యక్రమంలో పాల్గొనే అవకాశం మనకిచ్చారు. అటువంటప్పుడు మనకు ఇతరులలోని లోపాలను ఎంచవలసిన అవసరమేమున్నది? అని ప్రశ్నించారు.

తదుపరి, శ్రీమతి కమలాపాంధ్య, బాలవికాస్ మరియు జాతీయ విద్యావిభాగ సమన్వయకర్త, మాట్లాడుతూ మహిళా సేవాదేశ్, బాలవికాస్ గురువుల పాత్ర భగవాన్ అవతారోద్యమంలో ఎంతో ప్రశంసనీయమని, వారిపై తప్పకుండా భగవాన్ కృప ఉంటుందని చెప్పారు. బాలవికాస్ గురువులు గ్రూపు-3 పాసైన పిల్లలందరినీ సేవాసంస్థలో శాశ్వత సభ్యులుగా చేర్చుటకు కృషి చేయాలని సూచించారు.

తమిళనాడు అధ్యక్షులు శ్రీ జి. వరదన్ గారు ప్రతి ఒక్కరూ స్వీయ ఆధ్యాత్మిక సాధనను మెరుగుపరచుకొనే విధంగా ఆధ్యాత్మిక డైరీని ప్రారంభించుకోవాలన్నారు. ఎవరికి వారు వీలైనప్పుడల్లా ఆత్మపరిశీలన చేసుకుంటూ, తాము ఆధ్యాత్మికంగా ఎంతవరకు పురోగమించాము? ఎక్కడ జాగ్రత్త తీసుకోవాలి? తదితర అంశాలను ఆలోచించుకోవాలని చెప్పారు.

ఒడిషా అధ్యక్షులు శ్రీ జగన్నాథ ప్రసాదరావు మాట్లాడుతూ, శ్రీ సత్యసాయి బ్రహ్మకు, సంస్థలకు మధ్య పరస్పర సహకార సత్సంబంధాలు ఉండడం చాలా అవసరమని చెప్పారు. బ్రహ్మ, సేవాసంస్థలు బండికి రెండు చక్రాలవలె కలసి మెలసి పనిచేయాలన్నారు.

ఈ సందర్భంలో శ్రీ నిమీష్ పాంధ్య మాట్లాడుతూ సమితులలో వీలైనంతవరకు ఖర్చు లేనివి, లేదా అతి తక్కువ ఖర్చుతో కూడిన కార్యక్రమాలు మాత్రమే చేపట్టడం మంచిదని సూచించారు.

తదుపరి, ఢిల్లీ-'ఎన్సీఆర్' అధ్యక్షులు శ్రీ జతీందర్ చీమా మాట్లాడుతూ, ఆధ్యాత్మికంగా అవరోధాలుగా పరిగణింపబడే అహంకారం, ఈర్ష్య, కోపము మూడింటినీ అదుపులో పెట్టి, నిర్మూలించేవిధంగా మన సాధన ఉండాలని అన్నారు. ఈ దుర్గుణాలు ఆరోగ్యానికి కూడా హానికరములన్నారు.

తదుపరి అఖిల భారత ఉపాధ్యక్షులు శ్రీ రమణి మాట్లాడుతూ, స్వామివారితో మనం సదా మానసికంగా సన్నిహితంగా ఉండాలనీ, ప్రతి పనిలో, ప్రతి క్షణం మనం స్వామివారితో మానసిక సంభాషణ చేస్తూ నివేదిస్తూ ఉంటే, అన్నింటి భారం వారే వహిస్తారని చెప్పారు.

తదుపరి పాదాదీప్ పోర్ట్ బ్రహ్మ చైర్మన్ క్లుప్తంగా ప్రసంగిస్తూ, మూడు ముఖ్యమైన విషయాలు చెప్పారు. 1. వట్టి సానుభూతివలన ప్రయోజనం లేదు. అది సేవగా వ్యక్తం కావాలి. 2. సంస్థలో ఎలాంటి భేదభావం లేకుండా అందరూ కలసిమెలసి మెలగాలి. 3. స్వామివారు పదవి ఇచ్చినది సేవ చేయడానికేగాని, వ్యక్తిగత గౌరవ ప్రాధాన్యతకు కాదని గుర్తించి వర్తించాలి.

చివరిగా, శ్రీ నిమీష్ పాంధ్య ఈ రెండు రోజుల సాధనా శిబిరంలో చర్చించిన ముఖ్యాంశాలను ప్రతి సమితిలోనూ, భజన మండలిలోనూ తెలియజేసే విధంగా సూచనలిచ్చారు. భజన, బాలవికాస్ సెంటర్లను మరిన్ని ప్రాంతాలకు విస్తరించవలసిన ఆవశ్యకత ఉందన్నారు. 2018 డిసెంబరులో ఆలిండియా సాధనాక్యాంపు కర్ణాటకలోని అళికెలో జరుగుతుందని ప్రకటించారు. ❖

## ‘కురుక్షేత్ర’లో శ్రీ సత్యసాయి సేవాకేంద్రం

1972 ఏప్రిల్ 1వ తేదీ హర్యానా రాష్ట్ర ఆధ్యాత్మిక చరిత్రలో సువర్ణాక్షరాలతో లిఖించ దగిన సుదినము; ఆ రాష్ట్రంలోని ‘కురుక్షేత్ర’ను భగవాన్ శ్రీ సత్యసాయిబాబావారు తమ దివ్య పాదస్పర్శతో పునీతం గావించిన శుభ దినము. శ్రీకృష్ణావతారంలో తాము పార్థునికి భగవద్గీత నుపదేశించిన ఆ దివ్యస్థలమునకు భగవాన్ మరల వేంచేసి, ఆనాడు అక్కడ చేరిన దాదాపు మూడు లక్షలమంది ‘పుణ్యీపుత్రుల’కు తమ



శ్రీ సత్యసాయి సేవాకేంద్రం

దివ్యసందేశామృతము నందించడం ఈ యుగంలోనే అత్యంత విశిష్టమైన ఘట్టము. అంతటి చారిత్రాత్మకమైన పవిత్రత కలిగిన ‘కురుక్షేత్ర’లో 2017 నవంబరు 5వ తేదీన శ్రీ సత్యసాయి సేవాకేంద్ర నూతన భవనం ప్రారంభించబడినది. ఈ భవన ప్రాంగణంలో సర్వమత సమైక్యతాస్తూపం, వైద్యచికిత్సా కేంద్రం, వృత్తివిద్యా శిక్షణ కేంద్రం, సువిశాలమైన భజన హాలు, గ్రంథాలయం ఉన్నాయి. ప్రారంభోత్సవ కార్యక్రమంలో శ్రీ సత్యసాయి సెంట్రల్ ట్రస్టు సభ్యులు శ్రీ కె. చక్రవర్తి, శ్రీ ఆర్.జె. రత్నాకర్, సాయిసంస్థల దేశీయ అధ్యక్షులు శ్రీ నిమిష్ పాండ్య పాల్గొన్నారు. ముందుగా, శ్రీ నిమిష్ పాండ్య ప్రసంగిస్తూ, భగవాన్ ని ఆశ్రయించినవారు క్రమేణ తమలో కలిగే సత్పుణామమును గుర్తించగలరన్నారు. శ్రీ చక్రవర్తి వ్యక్తులలో ఆధ్యాత్మిక భావాలను ప్రోదిచేసి, వారు బాధ్యతగల పౌరులుగా రూపొందడానికి ఈ సాయికేంద్రం దోహదం చేయగలదన్నారు. శ్రీ రత్నాకర్ దైవవిశ్వాసాన్ని పెంపొందించడానికి, ధర్మానుసరణపట్ల ప్రతి వ్యక్తికీ గల బాధ్యతను గుర్తుచేయడానికి ఆ శ్రీకృష్ణ పరమాత్మయే శ్రీ సత్యసాయియై ఈనాడు అవతరించారన్నారు. ఈ సాయి సేవాకేంద్రం మున్ముందు సాయి సందేశానికనుగుణంగా ఎన్నో చక్కని ఆధ్యాత్మిక సేవా కార్యక్రమాల్ని చేపడుతుందన్న ఆకాంక్ష వ్యక్తం చేశారు.

ఆరోజు జరిగిన నారాయణ సేవలో 700 మంది సాధువులు స్వామి ప్రసాదాన్ని, దుప్పట్లను స్వీకరించారు. బాలవికాస్ పిల్లల సాంస్కృతిక ప్రదర్శన ‘గీతోపదేశం’తో కార్యక్రమం



‘నాటి పార్థసారథియే నేటి సనాతన సారథి’

ముగిసింది. ❖

‘కురుక్షేత్ర’లో అఖండ జనస్తోమాన్ని ఉద్దేశించి ప్రసంగిస్తున్న భగవాన్ (1972)



## క్రిస్మస్ వేడుకలు -

## పూర్వ విద్యార్థుల సమ్మేళనం

❖ డా॥ దివి చతుర్వేది

### కేరళ అధ్యాపకుల పర్తియాత్ర

ప్రశాంతినిలయంలో 2017 డిసెంబరు 1వ తేదీనుండి మూడురోజులపాటు కేరళ రాష్ట్రానికి చెందిన 400 మంది అధ్యాపకులు పూర్ణచంద్ర ఆడిటోరియంలో విలువలతో కూడిన విద్యాబోధనలో శిక్షణ పొందారు. డిసెంబరు 1న ప్రొ॥ గోపకుమార్ (వైస్ ఛాన్సలర్, సెంట్రల్ యూనివర్సిటీ, కాసరగోడ్, కేరళ) సాయికుల్వంత్ హాలులో “21వ శతాబ్దంలో ఉన్నతవిద్య: సవాళ్ళు, అవకాశాలు” అంశంపై ఉపన్యసిస్తూ, లాభదాయకమైన వ్యాపారంగా ఉన్నత విద్యను పరిగణించకూడదన్నారు. ఉత్తమ ప్రమాణాలతో విద్యనందించడంతోపాటు విద్యార్థినీ విద్యార్థులలో శీలసంపత్తిని పెంపొందించే అంశాలపై ధృష్టి పెట్టాలన్నారు.

డిసెంబరు 2వ తేదీన మళయాళం యూనివర్సిటీ మాజీ వైస్ ఛాన్సలర్ శ్రీ జయకుమార్, ఐఏఎస్ (8), ‘అధ్యాపకుడు - గురువు’ అంశముపై మాట్లాడుతూ, పాఠ్యాంశాలను మాత్రమే బోధించే అధ్యాపకునికి, మార్గదర్శకుడై విద్యార్థులను ఉత్తమ వ్యక్తులుగా తీర్చిదిద్దే గురువుకు ఎంతో వ్యత్యాసమున్నదన్నారు. అధ్యాపకులు తమలో అంతర్లీనంగా ఉన్న గురుత్వాన్ని గుర్తించి, విద్యార్థులలో పరివర్తన తీసుకురావడానికి తగిన కృషి చేయాలన్నారు.

### వివిధ జిల్లాల భక్తుల పర్తియాత్రలు

నిజామాబాద్, కామారెడ్డి జిల్లాల భక్తులు 2017 డిసెంబరు 9, 10 తేదీలలో ప్రశాంతినిలయానికి విచ్చేసి,

నిత్యం జరిగే ఆధ్యాత్మిక కార్యక్రమాలలో పాల్గొని, సంగీత, సాంస్కృతిక కార్యక్రమాలను సమర్పించారు. డిసెంబరు 9న జరిగిన సంగీత విభావరిలో ‘సాయి మహాదేవ మమ్ము కాపాడగ రావా’, ‘సమో సత్యసాయిబాబా’, ‘నారాయణ మంత్రం శ్రీమన్నారాయణ భజనం’ చోటుచేసుకున్నాయి.

డిసెంబరు 10వ తేదీన బాలవికాస్ బాలులు ‘బంగారు బతుకమ్మ’ నృత్యాన్ని ప్రదర్శించారు. ఈ పర్తియాత్రలో 1000 మంది భక్తులు పాల్గొన్నారు.

శ్రీకాకుళం జిల్లానుండి 1800 మంది భక్తులు పర్తియాత్రలో పాల్గొని ఆశ్రమంలో నిత్యమూ జరిగే ఆధ్యాత్మిక కార్యక్రమాలలో పాల్గొన్నారు. 2017 డిసెంబరు 17న బాలవికాస్ బాలులు, సాయియువత సభ్యులు కలసి ‘సవతరాన్ని నిర్మిద్దాం’ నృత్యనాటికను సమర్పించారు. భారతీయసంస్కృతి వైశిష్ట్యాన్ని, భారతీయులకు మాతృభూమిపట్ల ఉన్న అచంచలమైన ప్రేమాభిమానాలను ఈ నాటిక ప్రస్ఫుటంగా తెలియజేసింది.

### క్రిస్మస్ వేడుకలు

వేయిమంది విదేశీ భక్తులు, ఇంకా భారతదేశంలోని వివిధ ప్రాంతాలనుండి విచ్చేసిన వేలాది భక్తులు ప్రశాంతి నిలయంలో జరిగిన క్రిస్మస్ వేడుకలలో పాల్గొన్నారు. ఈ వేడుకల ఇతివృత్తం: “భగవంతుడు ప్రేమమయుడు, తేజోస్వరూపుడు; ఆ దివ్యప్రేమప్రకాశంలో జీవించు” ప్రశాంతినిలయం సంప్రదాయ క్రిస్మస్ అలంకరణలతో శోభిల్లింది. క్రిస్మస్ శుభాకాంక్షలతో బ్యానర్లు, ‘క్రిస్మస్ ట్రీస్’ పట్టణవాటికలో దర్శనమిచ్చాయి.



వీనులకు విందు చేసిన విద్యార్థుల బ్రాస్ బ్యాండ్ వాదన

డిసెంబరు 24 సాయంత్రం స్వామి సన్నిధిలో విదేశీ భక్తుల క్రిస్మస్ గీతాల ఆలాపనతో వేడుకలు ప్రారంభమయ్యాయి. ఈ అంతర్జాతీయ క్రిస్మస్ క్వయర్ లో 26 దేశాలనుండి వచ్చిన 82 మంది పురుషులు, 35 దేశాలనుండి వచ్చిన 240 మంది మహిళలు పాడారు. 'సో దిస్ ఈజ్ క్రిస్మస్', 'లవ్ నెవర్ ఫెయిల్స్', 'లవ్ ఎంబ్రేసెస్ ఆల్' గీతాలు భక్తులను అలరించాయి.

డిసెంబరు 25న ఉదయం ఆష్ట్రేలియా భక్తుల నేతృత్వంలో విదేశీ భక్తులు ప్రార్థనాగీతాలను పాడారు. అనంతరం, శ్రీ సత్యసాయి ప్రైమరీ స్కూలు విద్యార్థులు వయొలిన్ వాదనను, సాయి విశ్వవిద్యాలయ విద్యార్థులు బ్రాస్ బ్యాండు వాదనను వినిపించారు. ఆ తరువాత స్ఫూర్తిదాయకమైన సంభాషణలతో, వ్యాఖ్యానాలతో, గీతాలతో విద్యార్థులు క్రిస్మస్ విశిష్టతను వివరించారు. భజన జరుగుతూ ఉండగా క్రిస్మస్ కేక్ ను స్వామివారికి సమర్పించి, వారి దివ్యాశీస్సుల నర్థించారు.

క్రిస్మస్ పర్వదినంరోజు సాయంవేళలో విదేశీ బాలల 'నేటివిటీ ప్రొసెషన్' జరిగింది. బాలలు సంప్రదాయకమైన వేషధారణలతో, జీసస్ జననాన్ని సూచిస్తూ, యెజుర్ మందిరం నుండి బయలుదేరి, కుల్వర్త్ హోలులోకి ప్రవేశించి, దివ్యసన్నిధానమువద్ద ప్రణామములను అర్పించారు. అనంతరం, ప్రశాంతినిలయం క్రిస్మస్ కమిటీ సభ్యులు శ్రీ జాన్ బెనర్ స్వాగతోపన్యాసం గావించారు. తదుపరి, కొలంబియాదేశము తరపున థాయ్ లాండ్ రాయబార కార్యాలయంలో ఉన్నతోద్యోగిగా సేవల



సాయి పూర్వవిద్యార్థుల కార్యక్రమంలోని ఒక దృశ్యం

నందిస్తున్న ప్రొ॥ లెనార్డ్ కర్వాజల్ ప్రసంగించారు. ప్రొ॥ కర్వాజల్ మానవజన్మయొక్క ప్రధాన లక్ష్యం అంతర్దీనంగా ఉన్న దివ్యత్వాన్ని గుర్తించి, మానవత్వం నుండి దివ్యత్వానికి ఎదగడమే అన్నారు. వీరి ప్రసంగానంతరం, వివిధ దేశాలకు చెందిన 50 మంది బాలబాలికలు సంస్కృతం, ఇంగ్లీషు, లాటిన్, ఇడ్లిష్, ఆఫ్రికా భాషలలో పద్యాలను గీతాలను పాడారు.

భగవాన్ బాబావారి దివ్యసందేశ ప్రసారంతో నాటి కార్యక్రమాలు ముగిశాయి. బాల్యదశలోనే జీసస్ కు ఆధ్యాత్మిక విషయాలపట్ల ఉండిన ఆసక్తిని భగవాన్ తమ సందేశంలో వివరించారు. ఒకమారు తల్లిదండ్రులతో కలసి తిరునాళ్ళకు వెళ్ళిన జీసస్ అక్కడి ఆకర్షణలకు అతీతుడై, ప్రక్కనే ఉన్న దేవాలయంలోకి వెళ్ళి, అక్కడ ఒక పండితుడు ఇస్తున్న ఆధ్యాత్మిక ప్రసంగాన్ని విని ఎంతగానో ప్రభావితుడైనాడు అన్నారు. జీసస్ వలె ప్రతి ఒక్కరూ తమ నిజతత్వమైన దివ్యత్వాన్ని గుర్తించడమే మానవజన్మకు సార్థకత అన్నారు.

డిసెంబరు 26 సాయంత్రం క్రిస్మస్ కమిటీ అధ్యక్షులు శ్రీ టామ్ లే ఉపన్యసిస్తూ, తాను రెండు పర్యాయములు ప్రమాదాలలో చిక్కుకోగా భగవాన్ తనను రక్షించారన్నారు. ప్రశాంతినిలయంలో క్రిస్మస్ ను జరుపుకోవడానికి సహకరించిన శ్రీ సత్యసాయి సెంట్రల్ ట్రస్టుకు కృతజ్ఞతలను తెలుపుకున్నారు. వివిధ దేశాలనుండి బృందాలుగా తరలివచ్చి, క్రిస్మస్ వేడుకలు విజయవంతం కావడానికి కృషిచేసిన భక్తులను అభినందించారు.

తదుపరి, రష్యా దేశస్థురాలు, సంప్రదాయ వయోలిన్ విద్వాంసురాలు అస్వసార్ననెవ వయోలిన్పై భక్తిగీతాలను వినిపించారు. క్రిస్టన్ వేడుకలకు ముగింపుగా ఆస్ట్రేలియాలోని 'శ్రీ సత్యసాయి ఎడ్యుకేషన్ ప్రోగ్రామ్' విద్యార్థులు 'ది అల్టిమేట్ గిఫ్ట్ ఆఫ్ గాడ్స్ లవ్' నాటికను సమర్పించారు. వందమందికిపైగా విద్యార్థులు పాల్గొన్న ఈ నాటిక మానవుని జీవితంలో ప్రేమకు, దయకు, ఐకమత్యానికి ఉన్న ప్రాధాన్యాన్ని తెలియజేసింది.

## ప్రేమబంధం: సాయి పూర్వవిద్యార్థుల సమ్మేళనం

శ్రీ సత్యసాయి విద్యాలయాలలో విద్య నభ్యసించిన విద్యార్థినీ విద్యార్థులు ప్రశాంతినిలయంలో 2017 డిసెంబరు 30 నుండి 2018 జనవరి 1 వరకు నిర్వహించిన సమ్మేళనంలో అనేక సాంస్కృతిక ఆధ్యాత్మిక సేవాకార్యక్రమాలను సమర్పించి, స్వామికి కృతజ్ఞతా సుమాంజలి సమర్పించారు.

**సాయి స్వరసంధ్య:** డిసెంబరు 30వ తేదీన శ్రీ సత్యసాయి మీర్చురి సంగీత కళాశాల పూర్వ విద్యార్థి శ్రీ సాయి పవన్ కబీర్ దోహాతో తమ ప్రసంగాన్ని ప్రారంభిస్తూ, విశ్వాసమే ఈశ్వర స్వరూపమన్నారు. విశ్వాసంతో, అంకిత భావంతో దేనినైనా సాధించవచ్చు నన్నారు. అనంతరం, సంగీత కళాశాల పూర్వ విద్యార్థులు సంప్రదాయ కీర్తనలను, జానపద గీతాలను, భజన పాటలను పాడారు. 'ఆవో సబ్ మిల్కర్ గాయే.... సత్యం శివం సుందరం' భక్తులను ఆకట్టుకున్నది.

డిసెంబరు 31 సాయంత్రం శ్రీ సత్యసాయి ప్రైమరీ స్కూలు మరియు హైయర్ సెకెండరీ స్కూలు పూర్వ విద్యార్థులు సమర్పించిన 'హ్యాపీ రిపబ్లిక్ డే' రూపకం భారత స్వాతంత్ర్య సమరం నాటి వీరోచిత ఘట్టాలను ఆవిష్కరించింది. అనంతరం వీరు ప్రదర్శించిన 'మాతా పితరం పూజయేత్' సాంస్కృతిక కార్యక్రమం విద్యార్థినీ విద్యార్థులు తల్లిదండ్రులపట్ల, గురువులపట్ల వినప్ర భావంతో మెలగుతూ, సమాజంపట్ల తమకున్న బాధ్యతను చిత్తశుద్ధితో నిర్వర్తించాలన్న సందేశాన్ని చాటింది.

2018 జనవరి 1వ తేదీన ఉదయం పూర్వ విద్యార్థులు భగవాన్కి ప్రణామాలర్పిస్తూ నూతనాంగ్ల సంవత్సరానికి స్వాగతం పలికారు. శ్రీ సత్యసాయి అష్టోత్తర శతనామావళిని పఠించారు. సాయి పూర్వ విద్యార్థి శ్రీ వేంకటరమణ సురేశ్ ఉపన్యసించారు. ఇతర విద్యార్థులతో పోలిస్తే సాయి విద్యార్థుల ప్రత్యేకత ఏమిటి? అని ప్రశ్నించి, స్వామియే వారి ప్రత్యేకత అన్నారు. ప్రపంచమంతటా వ్యాపించి ఉన్న సాయి భక్తుల ప్రత్యేకతకూడా ఇదే నన్నారు. స్వామివారి అనంతమైన ప్రేమతత్వమే వారిని ప్రతి ఒక్కరితోనూ అనుసంధానం గావిస్తున్నదన్నారు.

ఆరోజు సాయంవేళలో పూర్వవిద్యార్థులు, ప్రాపంచిక దృష్టిని విడనాడి సాయిపరమాత్మయే లక్ష్యంగా జీవన యాత్రను సాగించడానికి ప్రతీకగా వివిధ వర్ణముల పతాకాలను ధరించి కవాతు నిర్వహించారు. ప్రపంచ వ్యాప్తంగా పూర్వవిద్యార్థులు చేపట్టిన సేవాకార్యక్రమాల వివరాలతో, వారి అనుభవాలతో కూర్చిన 'విద్యుల్లేఖ' వార్షిక పత్రికను, భజన కుసుమాలను ('ఎ బ్రిడ్జ్ ఎక్రాస్ టైమ్' 27వ సంపుటి), నూతన సంవత్సర కేకేలను స్వామివారి దివ్యచరణారవిందములచెంత సమర్పించారు. "తల్లీ తండ్రీ నీవే! గురువూ దైవం నీవే! దయచూపి కాపాడు ప్రాణసఖుడవూ నీవే స్వామీ! ఈ నూతన సంవత్సర ఆరంభమున నీ అనుగ్రహశీస్సులు మాపై వర్షించి, సాయి అవతారోద్యమంలో విద్యార్థులమందరం పాల్గొనేటట్లు అనుగ్రహించు" అని వేడుకున్నారు. ప్రతి విద్యార్థికి సాయిమాతతో గల ఆధ్యాత్మికానుభవాలతో కూడిన దివ్యానుబంధమే 'ప్రేమబంధం' అన్నారు.

అనంతరం వీరు ప్రదర్శించిన 'ఆదర్శ సోదరులు' నాటికయందలి శ్రీరామ లక్ష్మణ భరత శత్రుఘ్నుల పాత్రలద్వారా ఏది యధార్థమైన సేవ, ఏది నిజమైన పూజ, ఏది భగవంతునికి ప్రీతికరము అన్న విషయాలను తేటతెల్లం చేశారు. నాటిక చివరిలో సాయి విద్యార్థులకు, స్వామివారికి మధ్యగల హృదయానుబంధాన్ని స్వామివారి దివ్యవాక్కులలో ప్రసారం చేశారు. ❖



క్రిస్మస్ వేడుకలు, సాయి పూర్వవిద్యార్థుల సమ్మేళనం



Date of Publication 23rd January 2018



“సవతరాన్ని నిర్మిద్దాం”



‘హృషీ రిపబ్లిక్ డే’



“బంగారు బతుకమ్మ”



వార్షిక చందా: ₹ 60 (భారతదేశంలో) ₹ 550, లేక \$ 13 లేక £ 9 (విదేశాలకు)  
చందా రుసుము ఒకటి లేక, రెండు, లేక మూడు సంవత్సరములకు స్వీకరింపబడును.

సనాతన సారథి చందాలు మనీయార్డరుద్వారా, లేక పర్సనల్ చెక్ ద్వారా, లేక డిమాండ్ డ్రాఫ్ట్ ద్వారా లేక, ఆన్ లైన్ పద్ధతిన మా వెబ్ సైటు [www.sanathanasarathi.org](http://www.sanathanasarathi.org) ద్వారా చెల్లించవచ్చును. చందాలు పంపవలసిన చిరునామా: కన్వీనర్, శ్రీ సత్యసాయి సాధనా ట్రస్టు, పబ్లికేషన్స్ విభాగం, ప్రశాంతి నిలయం - 515134, ఆంధ్రప్రదేశ్.

Printed and published by K.S. Rajan on behalf of the owner Sri Sathya Sai Sadhana Trust, Publications Division, Prasanthi Nilayam - 515134, Ananthapuram district (A.P.) and printed at Sri Sathya Sai Press, within Sri Sathya Sai Ashram premises, Prasanthi Nilayam and published at Prasanthi Nilayam. Editor : V. Srinivasulu

## ‘సారథి’ సత్యసందేశం

మానవుడు తన్ను తా తెలిసికొనిననే ముక్తుడగును. ప్రపంచమునంతయును జయించి ఆత్మను పోగొట్టుకొనినచో అనగా తనను తాను కోల్పోయినచో యేమి లాభమని నిలబెట్టి, నిగ్గడిసి ప్రశ్నించి సత్యసందేశము నందించుటే సనాతన సారథి సదాచారము. మనము తెలిసికొనవలసినది సత్యధర్మములనేకానీ, భౌతిక ప్రపంచమును, మనశ్శరీరములనుగూర్చి కాదు. ఇవన్నీ కావలసియున్ననూ, విడువరానివైననూ వీని అన్నింటికీ ఆధారమైన ఆత్మసత్యమును, ఆత్మధర్మమును తెలిసికొనవలెనని, యేలయన పదార్థమునందలి ఆత్మబలమే రూపములయందును, వ్యవహారములయందును వ్యక్తమగుచున్నదని అనుభవసూక్తుల నందించుటే సనాతన సారథియొక్క సత్యీలము. ఈ సారథి సంతోషదాయిగా ప్రవహించి, ప్రేమసాయిగా వికసించి, సర్వజీవ సమైక్య వారధిలో నివసించి, అనుభవతత్త్వమును జగత్తునకు అందించి లోకశాంతిని, విశ్వకల్యాణమును చేరుగాక! సమస్త జీవులకు సంతోష సౌభాగ్య భద్రతల చేకూర్చుగాక!

- బూర్గు